

१२

॥ श्रीसरस्वती शरणम् ॥

एकादशे वर्षे]

भाद्रस्य पूर्णिमा सं० १९९२,

[तृतीय-संख्या :



रागद्वेषनिशादनं विधुरयन् मोहं तमो नाशयन्  
 तामिस्रं जडवादकैरवकुलं ज्ञानस्विपा ग्लापयन् ।  
 विद्वत्कोकमशोकयन् नयसुधीरोलम्बमुन्मीलयन्  
 संजातः सुमनोमनो मधुरयन् सर्वत्र "सूर्योदयः" ॥

सम्पादकः—

श्रीमान् अन्नदाचरणशर्मा तर्कचूडामणिः

[ महामहाध्यापकः, महामहोपाध्यायः ]

—:—

उद्गम-स्थानम्—

श्रीभारतधर्मसहामण्डलम्, ( जगद्गंज ) काशी ।

—:—

वार्षिकं मूल्यं मुद्रात्रयम् ।

संरक्षकेभ्यः ५)

असमर्थेभ्यः छात्रेभ्यः १)

वैदेशिकेभ्यः ६)

पुस्तकालयेभ्यश्च १)



## विषयसूची ।

विषयाः	लेखकः	पृष्ठ संख्या
१—स्वामि पूर्णानन्दमहोदयाः	सम्पादकः	२३
२—धार्मिक परीक्षा	"	२४
३—भास्त्रविज्ञानम्	"	२५
४—स्वर्गस्था कविराज धर्मदासमहोदयाः	"	२७
५—स्मृत्यङ्कः	"	२७
६—देवभाषापरिषदः प्रस्तावाः	"	२८
७—परिडतराजपञ्चनामशास्त्रिभ्यः सम्मानपत्रप्रदानम्		२९
८—गवर्नमेण्ट संस्कृतकालेजपरीक्षा		३०
९—अ० भा० धा० संस्कृत विश्वविद्यालय परीक्षा		३०
१०—वेदपुराणयोरेक वाक्यता—	परिडत श्रीदीनानाथ शर्मा सारस्वतः शास्त्री	३१
११—श्रीरामचरितशिक्षावलिः—	परिडत विनायकराव भट्टः	३५
१२—मधुरालापः	परिडत केदारनाथत्रिपाठी	३५
१३—निवेदनम्	कार्यालय व्यवस्थापकः	३८
१४ भट्ट महाभागानां समाधिः	अन्तर्यामी	३९
१५ काश्या विश्वेश्वरप्रार्थना	म०म० पं० श्रीगदाधर विद्याभूषणः	४१
१६ आधुनिक विमर्शक समीक्षा	परिडत श्रीसुब्रह्मण्य शास्त्री	४३
१७ प्रतिवादपत्रम्	श्रीभुवनेश्वर प्रसाद नारायणसिंह	४५
१८ हरिद्वार ऋषिकुल ब्रह्मचर्याभिमार्थम्	श्रीव्रजनाथ शर्मा गोस्वामी	
आवश्यकता	( रायसाहब )	४५
१९ कान्योपदेशामृतप्रवर्षि शरद्वर्णनम्	श्रीदामोदर शर्मा	४८
२० पूर्वोत्तर मीमांसयोर्लेखकाः	पं० श्रीछिन्नुराम शास्त्री विद्यासागरः	५०
२१ श्रीरामसुहृद् निषादराजः	श्रीलक्ष्मीनारायण द्विवेदी साहित्य शास्त्री	५३



१८

# ❀ तस्मै #

## निवेदन-पत्र ।

१—इस विश्वविद्यालय की परीक्षा नियमावली गत अंक में प्रकाशित हुई है । खास तौरपर 'सूर्योदय' में इस लिये दी गयी है कि, सबके पास पहुँच जाय और सब सज्जन इस स्वजातीय धार्मिकाध्यात्मिकोन्नति और विद्याप्रचारकी उन्नतकी ओर ध्यान दे सकें ।

२—विश्वविद्यालयके परीक्षाकेन्द्रोंमेंसे जिन्होंने अभी परीक्षाका कार्य आरम्भ नहीं किया है, उनको अब शीघ्र आरम्भ कर देना चाहिये । सूर्योदय भविष्यत्में नियमितरूपसे उन्हीं केन्द्रोंमें पहुँचेगा, जिनमें परीक्षा हुआ करती है ।

३—जिन केन्द्रोंमें परीक्षा होती है उनके केन्द्र-मानपत्र यदि न पहुँचे हों, तो उनके पत्र लिखनेपर केन्द्र-मानपत्र भेज दिये जायेंगे ।

४—परीक्षोपयोगी पुस्तकोंके लिये इसी कार्यालयमें पत्र आनेसे भिजवानेका प्रबन्ध किया जा सकेगा ।

५—इस वर्ष संस्कृतविश्वविद्यालय और तदन्तर्गत आयुर्वेद-सम्मिलनी की सभी परीक्षाएं १५-४-३६ ई० से प्रारम्भ होकर १६-४-३६ ई० तक समाप्त होंगी । आवेदन पत्र भंगाने का समय ३०-१२-३५ ई० तक है । कार्याध्यक्ष—

अ० भा० व० धार्मिकाध्यात्मिकसंस्कृतविश्वविद्यालय,

**महामण्डलभवन,**

जगत्गंज, बनारस ।

या

स्मकः

ज्ज्ञान

गसन्

च्याः

न्तेषां

तेज्ज्ते-

तर्गत-

र्वन्तः

तेषा-

देशे

कल्पेन

वस्थां

वसरे

याः"

शत गताः ययस्य जागृकतादिविज्ञानादुत्तरात् तस्मै ।

सम्प्रति ते तु निःश्रेयसपदं प्रस्थिताः सन्ति । परन्तु तदीया भक्तास्तत्परि-  
चिताश्च विद्वांसो धनिनश्च ये सन्ति तेषां हि कर्तव्यमिदमिदानीं वर्तते, यत्तदीय-  
मारब्धं संस्कृतविद्यालयादिधार्मिकं कृत्यं सुदृढं सत् समुन्नतं स्यादिति सर्वथा ते  
यत्तन्तामिति निवेदनं विधाय तद्वियोगसन्तप्तमनस्कतया विरम्यते ।



## विषयसूची ।

### निवेदन ।

सधिनय निवेदन है कि, भारतधर्ममहामण्डल और उसकी संयुक्त-संस्थाओंकी छुपाई और पुस्तक-विक्रीका सब काम 'भारतधर्म सिण्डिकेट लिमिटेड' नामक कम्पनीको दिया जाता है । वह कम्पनी शत्रुओं द्वारा मुकद्दमेके अड़चनमें पड़ गयी है । अदालतकी आज्ञासे उसका कारोबार बन्द है । हमारे मासिकपत्रों, पुस्तकों आदिका मसाला उसके कार्यालयमें बन्द है । अदालतका फैसला होते ही सब काम फिर शुरू हो सकेंगा । अतः निवेदन है कि, इससे सम्बन्ध रखनेवाले सज्जनों को जो कष्ट हो रहा है, उसके लिये क्षमा करें । और अब जिनको पुस्तकोंकी जरूरत होवे निम्नलिखित पते से पत्र भेजें ।

आफिसर-इन-चार्ज,

श्रीभारतधर्म महामण्डल,

जगतगंज, बनारस कैश्वट ।



# सूर्योदयः ।

एकादशे वर्षे }

भाद्रस्य पूर्णिमा सं० १९६२

} तृतीय-संख्या

## सम्पादकीया अभिप्रायाः ।

स्वामि-पूर्णानन्दमहोदयाः ।

पतेषामिह विश्वनाथपुर्यां भाद्रे मासि अलईपुरस्थ-निजमठे आकस्मिकः शरीरपातः समजनीति श्रुत्वेदमनम्रवज्रपातं केषां हि सनातनधर्मणां तज्ज्ञान संस्कृतज्ञानां विदुषां च हृदयं शोकसन्तप्तं न स्यात् । ते सन्यासिन आसन् त्यक्तैषणात्रया इति तेषां कृते शोकसन्तापस्तु नैव कर्तव्यः, नापि च ते शोच्याः सन्ति । यतो हि विरक्तमनसां काश्यां त्यक्तदेहानां परोपकारैकग्रतानान्तेषां नैःश्रेयसपदप्राप्तौ कियान् प्रयासः । शोच्यास्तु इदानीं ते संस्कृतज्ञा विद्वांसोऽन्ते-वासिनश्च सन्ति, येषां कृते तेषां जीवनमासीत् । ते हि आजमगदमण्डलान्तर्गत-मडनाथभञ्जनप्रभृतिप्रदेशेषु बलियामण्डले गोरक्षपुरे च बहुत्र भ्रमणं कुर्वन्तः सनातनधर्मोपदेशश्च ददतः संस्कृतविद्यालयानां प्रतिष्ठापनं कृतवन्तः सन्ति । तेषा-मिदमेव ध्येयमासीद् यद् यथायथा संस्कृतभाषाप्रचारो भविष्यति, तथा तथा देशे धर्मस्य सद्भावस्य भारतीयसंस्कृतेश्च सुरक्षा भविष्यतीति । अनेनैव दृढसंकल्पेन संस्कृतविद्यालयान् प्रतिष्ठाप्य तेऽस्मिन् प्रदेशे साधु संस्कृतभाषाध्ययन-व्यवस्थां दृढीकृतवन्तः सन्ति । ते हि निर्भीका वक्ता आसन् । सनातनधर्मव्याख्यानावसरे कुमारगामिनोऽत्यर्थं भर्त्सयन्ति स्म । किं बहुना “निर्मानमोहा जितसंगदोषाः” इति गीता-पद्यस्य जागरूकोदाहरणीभूतास्ते आसन् ।

सम्प्रति ते तु निःश्रेयसपदं प्रस्थिताः सन्ति । परन्तु तदीया भक्तास्तत्परि-चिताश्च विद्वांसो धनिनश्च ये सन्ति तेषां हि कर्तव्यमिदमिदानीं वर्तते, यत्तदीय-मारब्धं संस्कृतविद्यालयादिधार्मिकं कृत्यं सुदृढं सत् समुन्नतं स्यादिति सर्वथा ते यतन्तामिति निवेदनं विधाय तद्वियोगसन्तप्तमनस्कतया विरम्यते ।



## धार्मिकपरीक्षा ।

श्रीमन्तः पाठकमहानुभावाः !

अ० भा० संस्कृत विश्वविद्यालयस्य परीक्षानियमावली मुद्रिता सती सर्वत्र सूर्योदयेन सहैव प्रेषिता । श्रीमतां पार्श्वेऽपि सोपस्थितैव स्यात् । सम्प्रति सर्वेषामेव भारतीयां प्राक्तनीं संस्कृतिं संरक्षितुं तत्पराणां विज्ञानामिदं परमं कर्तव्यम् विद्यते । यत् सर्वत्र भारते 'धार्मिक्याः शिक्षायाः प्रचारः सर्वथा समेधितः स्यादिति । पश्यन्तु, उपेक्षितधर्मभावा अनीश्वरवादप्रधाना चार्वाकसिद्धान्तसम्भृता साम्प्रतिकी शिक्षा पाश्चात्यवात्यानुज्ञा विज्ञानाभासरेणुभिर्भारतीयानन्धान् कुर्वती प्रतिगेहं प्रविष्टा विद्यते । यथा हि नहि केवलमिच्छि श्कलाशालाध्यायिन एवान्तेवासिनः, प्रत्युत संस्कृतच्छात्रा अपि भारतीयां संस्कृतिं स्वीयर्षिमहर्षिं प्रणीत-धर्म-मर्यादा-व्योपेक्ष्य सर्वथा पाश्चात्यसम्यताश्रद्धानुषो जायन्ते । तेषां निरोधो न केवलं शास्त्रवचसां प्रामाण्योपन्यासेनैव सम्भवति । किन्तु शास्त्रवचोभिः सह सन्ती-दानीं सविज्ञानयुक्तीनामप्युपन्यासस्य प्रयोजनानि । येन च श्रवणमननोपेताः सर्वेऽपि भारतीयाः स्वधर्मज्ञानं दृढं सविज्ञानं सप्रमाणं सयुक्तिकञ्च सम्पादयन्तः स्वयं धैर्यजुषः स्वधर्मे श्रद्धां विधीरन् । अन्यांश्च तत्प्रतिपक्षिणो मार्गं संस्थापयितुं समर्थाः सम्पद्येरन् । स्ववर्गीयानपि तत्र दृढश्रद्धाभाजो विदधीरन् इति महर्षीणामपि सतर्कस्यैव धर्मज्ञानस्य सम्पादने निदेशो दृश्यते । तथा हि—

"आर्षं धर्मोपदेशञ्च वेदशास्त्राविरोधिना यस्तर्केणानुसन्धरो स धर्मं वेद नेतः । प्रत्यक्षज्ञानुमानश्च शास्त्रञ्च विविधागमम् त्रयं सुविदितं कार्यं धर्मशुद्धिमभीप्सता"

इत्यादि वाक्यकदम्बैः प्रतीयते यद्धर्मज्ञान-दाढ्याय प्रत्यक्षानुमानशास्त्राणि समुदितान्येव दण्डचक्रधीवरन्यायेन कारणतां व्रजन्ति । नतु तृणारणिमणिन्यायेन व्यस्तानीति बहुसम्मतः पन्थाः । ततश्च शास्त्रज्ञानेन सहानुमानप्रतिनिधिभूतसविज्ञान युक्तीनां प्रत्यक्षस्थानीयानामितिहासकथाप्रभृतिदृष्टान्तानाञ्च ज्ञानमावश्यक-मपेक्ष्यते धर्मज्ञाने इति सर्वैरेव सहृदयैः स्वीकरणीयम् । सत्यप्येवं व्यतिकरे सम्प्रति सर्वापयोगिन्या धर्मशिक्षाया एव सर्वत्रैव संस्कृतेश्चिश्कलाशाला-कुमारशाला-कन्याशालाप्रभृतिषु अभावो विद्यते । सर्वांगसम्भृतायास्तु कथैव का ? इति विसुश्यैव भारतीय-सर्वधर्म-समाप्रतिनिधिभूतायाः श्रीभारतधर्ममहामण्डला-ख्याया धर्मसंस्थायाः संचालकैरयं धार्मिको विश्वविद्यालयः प्रतिष्ठापितः । यत-श्चेयं धार्मिकी परीक्षा प्रतिवर्षं महतायोजनेन सर्वत्रैव भारतवर्षे भवति ।

इह परीक्षायां सर्वस्मिन्नेव विषये धर्मग्रन्थानां सन्निवेशो विद्यते । येन ज्ञानायासेनैव सर्वेऽपि वैयाकरणा दार्शनिका ज्योतिर्विदश्चिकित्सका अन्येऽपि



हिन्दीभाषाभिज्ञाः परीक्षार्थिनो धर्ममर्मज्ञा भवेयुरिति । धर्मग्रन्थाश्चैवंभूता 'धर्मविज्ञान' प्रभृतयः पाठ्यपद्धतौ सन्निवेशिताः सन्ति । येषामध्ययनेन पूर्वोक्ताः सर्वा अपि सामग्र्यः प्रत्यक्षानुमानशास्त्रस्वरूपाः । इष्टान्त-युक्तिनिचयात्तवाक्यानीति यावत् एकत्रैव सम्भूता उपलभ्यन्ते । येषां ग्रन्थानामध्ययनेन मन्दप्रज्ञोऽपि धर्ममर्मज्ञो भूत्वा सदसि वाक्पाटवेन सहैव उपर्युक्त-सर्वकर्तव्यपरायणो भवितुमर्हति ।

किं बहुना अ० भा० संस्कृतविश्वविद्यालयीयेयं परीक्षा सम्प्रति सर्वैरेव भारतीयेः समुत्तरणीया स्वीयाश्चोत्तरेण प्रेरणीयाः । यतश्च स्यात्पुनर्भारतीय-संस्कृति-संरक्षणसमादरः । सर्वे साम्प्रतिकाः पाश्चात्यविज्ञान-वात्या-धूलि-कपायित-नयना मार्गे संस्थापिताश्च स्युः । सर्वथा सम्बर्द्धमानश्च धर्ममर्थ्यादो-पेक्षाभावोऽपसृतः स्यादिति । तश्च सर्वा अपि परीक्षा अस्मिन् अग्रैल मासि १५ पंचदश तारीकातो भाविन्यस्तदर्थं मावेदन-पत्राणि च दिसम्बरमासावधिकार्यालयतो ग्राह्याणीति सम्प्रत्येव सूचयामः । अग्रे च सूर्योदयस्य प्रकाशने दीर्घ-विलम्बसम्भावना प्रतीयते । यतो वै विशेषाङ्को हि बृहदाकारो भविष्यतीत्यत्र नास्ति सन्देहलेशः । अतश्च 'सूर्योदय' ग्राहकैस्तदङ्कस्य कृते त्वरया कार्यालये पत्रप्रेषणे कष्टोऽपि नाश्रयणीय इत्यपि पूर्वमेव निवेदयामः ।

## श्राद्धविज्ञानम् ।

श्रीमन्तः पाठकमहानुभावाः । १९६२ वैक्रमाब्दे आश्विनमासस्य प्रथम-सौरतिथौ मंगल वासरीये 'आज' पत्रे पं० श्री आशेश्वरभामहोदयस्य श्राद्ध-विषये 'पितृपक्षे श्राद्धं कथं कर्तव्यं भवतीति' शीर्षकात्मको लेखो मुद्रितोऽस्ति । तत्रत्यो हि विषयो गम्भीरो विद्यते तस्य विस्तृतं विवरणन्तु कदाचिदिह सूर्योदये समयान्तरे प्रकाशयिष्यामः । सम्प्रति तान् आर्यसमाज प्रवर्तकस्वामिदयानन्द-महोदयानुगान् वयं हितबुद्धयोपदिशामो यत्ते यदि स्वामिदयानन्दमहोदयस्य सत्यं पन्थानमनुकुर्वन्ति चेत्तदा तत्पत्रं पठित्वा तस्य खण्डनं कुर्वन्तु । अथवा सत्यं कुतोऽप्याश्रयणीयमिति स्वीयनियमत एवाचारस्य आर्यसमाजे पुनः श्राद्धप्रतिष्ठां समारभन्ताम् । एवमुपेक्षयोपयोगिनः कर्तव्यस्य त्यागस्तु न वरम् । तच्च कर्तव्यमपि पताङ्गं विद्यते येन भारतस्य महद् गौरवं समेधते ।

इह तदीयं वक्तव्यमहं किञ्चित् संक्षिपामि । यद्यपि तत्राशास्त्रीयमपि बहु विद्यते भारते यो हि वैदिको धर्मः प्रचलितोऽस्ति, स हि विज्ञानमूलको विद्यते । तत्र श्राद्ध-



विज्ञानं निरूपयन् स ब्रूते यदि आद्वय सर्वथा त्यागो भवेत् तर्हि सृष्टिचक्रमेव विलुप्तं स्यात् । अतो वै भारतीयाः प्राचीना महर्षयो विज्ञानस्यान्तस्तले प्रविष्टा आसन् ते हि सृष्टिचक्रस्य सर्वमपि विज्ञानं साधु विदन्ति स्म । वेदे हि आद्वतत्त्वस्य विधानं अद्भुतविज्ञानसम्पृतं विद्यते । तथा हि चन्द्रलोकतोऽष्टाविंशतिभागो रेतसः पुरुष शरीरे प्रविश्य तिष्ठति । येन च पुरुषो भार्यया सह सम्पृक्तः सन्तानं जनयति । मरणकाले स महानात्मा चन्द्रलोके एव गच्छति । चन्द्रलोके यो हि अम्भः प्राणो विद्यते । स एव अष्टाविंशतिमंशान् रेतसि प्रयच्छति । ते एव अंशाः पितृण्यशब्दे नोच्यन्ते । त एवांशाः पुनः अद्धामार्गेण चन्द्रलोके प्रेष्यन्ते । एतद्धि आद्ववाच्यं विद्यते । अद्धामार्गस्य सम्बन्धो हि मध्याह्नकाले एव पृथिव्या सह भवतीति मध्याह्ने आद्वानुष्ठानविधिः शाले विहितोऽस्ति । मध्याह्नकाले सूर्यस्य सुपूम्नानाड्याः साहाय्येन एव कश्चिद्रश्मिश्चन्द्रलोकतः पृथिव्यामायाति येन सह पितृ-प्राणा अपि व्याप्तास्तिष्ठन्ति । स एव रश्मिरितः अद्धया मृतप्राणिने समर्पितं यवतण्डुलपिण्डं सलिलं तत्र समर्पयति । पिण्डे यवतण्डुल-तिलादीनामेवोपयोगो यद्भवति तत्रापि विज्ञानमिदं विद्यते । सोमस्य यवेन सह घनिष्ठः सम्बन्धः । सोमस्य च सूक्ष्मा नदी उत्तरतो दक्षिणस्यां दिशि प्रवहति याञ्च क्षेत्रगत-धान्यं विशेषतो गृह्णाति । अतस्तत्र सोमभाग आधिक्येन विराजते । अत एव धान्यस्यैव पिण्डे प्राधान्यमित्थं हि यवेऽपि सोमप्राधान्यं ज्ञेयम् ।

आश्विनकृष्ण प्रतिपत्तोऽमावास्यां यावत् आद्वकालस्यापि तत्र विशेषेणैव विज्ञानं विवृतं विद्यते । भ्रामहोदयो ब्रवीति—यद् यो हि रश्मिरन्यदा मध्याह्नकाले उपरिभागे गच्छन् भवति । स हि आश्विनकृष्णप्रतिपत्तोऽमावास्यां यावत् पृथिव्यामेव व्यापृतस्तिष्ठति । तेनैव सह व्याप्तः पितृप्राणोऽपि पृथिव्यामेव व्याप्तो भवति । अस्मिन् काले यस्य अष्टाविंशतिभागस्य रेतसः कृते स पितृप्राणः चन्द्रलोके अम्भःप्राणेन सहावद्धो विद्यते । तमेव पूरयितुं स प्राणः स्व-स्व-परिवार-वर्गे पर्यटति । तदानीं ये हि कुटुम्बिनस्तर्यणश्चाद्वदि कृत्यं कुर्वन्ति तेनाप्यायितः स प्रसीदति । ये च पुत्राः स्वपित्रे स्वमृतपरिवाराय पिण्डादिकं वितरन्ति ततो रेतसो भागं गृहीत्वा चन्द्रलोकस्थितायाम्भःप्राणाय दत्त्वा स्वीयं ऋणशोधनं करो-तीत्यादि बहु विस्तरेण तत्र भ्रामहोदयेन विवृतं विद्यते । येषामुत्कण्ठा स्यात् तत् 'आज' पत्रं गृहीत्वा पठन्तु ।



## स्वर्गस्थाः कविराजधर्मदासमहोदयाः ।

इह काश्यां निजभवने चरकाचार्याणां कविराज-धर्मदासमहोदयानां भाद्र-  
शुक्लतृत्थ्यां ( १६६२ वै० ) नेत्राङ्कनवाज्जमिते वैक्रमे चतुःसप्ततिवर्षवस्थायां  
कैलाशवासोऽभूत् ।

एतेषां कविराजमहोदयानां जन्म १६१८ विक्रमीयाष्टचन्द्रनवभूमिते  
सम्बत्सरे आसीत् । आयुर्वेदशिरोमणीनां गंगाधरसेनाचार्याणामिमे प्रधान-  
शिष्या आसन् । आयुर्वेदे इमे सिद्धहस्ताः पीयूषपाणयोऽद्वितीया विद्वांसोऽभू-  
वन् । एतेषां 'चरकसंहिताज्ञानन्तु असाधारणमासीत् । कापि चरकटीका तैर्निर्मि-  
ताऽस्तीति श्रूयते । हिन्दूविश्वविद्यालयीयार्थवेदविभागस्येमे प्रधानाध्यापका  
आसन् । एतेषां चिकित्साप्रणाली अद्भुतप्रभावशालिनी चासीत् । असाध्यानपि  
रोगिण इमे निजचिकित्सापद्धत्याऽनायासेनैव नीरुजः कुर्वन्ति स्म । किं बहुना  
एतेषामाकस्मिक-वियोगेन सम्प्रति 'आयुर्वेदविज्ञानराशिर्विलुतः' इत्येव  
वक्तुमपार्यते ।

एतेषां प्रधानशिष्याः श्रीमन्तः परिडितसत्यनारायणशास्त्रिप्रभृतयः प्रख्याता  
महान्त आयुर्वेदविद्वांसः सन्ति । यैरवश्यमेषां चिकित्सा-पद्धतिरिह काश्यां सर्वथा  
समुज्जोविता विद्यते । तेषामात्मजाः श्रीमन्तो भूपेन्द्रनाथकविराजगणपति-  
महोदया अपि सम्यक् चिकित्साकर्मणि प्रख्याताः सन्ति । तेषां चिकित्साऽपि  
अमोघैव भवतीति बहुशः प्रसिद्धिः श्रूयते ।

अस्तु, कविराजधर्मदासमहोदयानां कैलासवासेनायुर्वेदज्ञानां महती  
हानिः संजाता । काशीपरिडितमण्डली तु तच्छोकनिमग्ना भृशं तद्वियोगसन्ता-  
पमनुभवति । श्रीकाशीविश्वेश्वररात्तेषामात्मनः चिरान्तिं तत्परिधारस्याभ्युदय-  
आभ्यर्थयामहे ।

## स्मृत्यङ्कः ।

श्रीमन्तः सूर्योदयपाठकाः ! गताङ्केऽस्मामिनिर्वेदितमासीद् यदग्रिमोऽङ्कः  
श्रीस्वामि दयानन्दमहाराजस्य स्मृत्यङ्को भविष्यतीति । परन्तु अद्यावधि विदुषां  
महोदयानां तत्सम्बन्धे स्मृति-लेखा नैवोपस्थिता नापि च तत्सम्बन्धीयावश्य-  
कान्या एव सामग्र्योऽधुनापि सम्भृता जाता इति स्मृत्यङ्के सम्प्रति विलम्बं  
विलोक्य पाठकानां लेखकानाञ्च सम्मानरक्षाबुद्ध्या भाद्रमासस्याङ्कः प्रका-  
श्यते । अग्रे सम्भृतास्वलिलास्वपि स्मृत्यङ्क-विशेषसामग्रीषु सोऽङ्कः विपुलाकारः



शीघ्रमेव प्रकाशितो भविष्यति । तदर्थं सततं प्रयत्नो विधीयते यच्छीघ्रमेव सर्वोपि स्मृत्यङ्गसामग्री सुसम्पन्ना स्यादिति ।

### देवभाषापरिषदः प्रस्तावाः ।

अस्माकं पार्श्वे विलम्बेनोपस्थितं देवभाषा परिषदो विवरणम् इति ततः कियत् आवश्यकान् प्रस्तावानेव 'सूर्योदय' पाठकानां पुरतः संस्थापयामः ।

पतद्वर्षीयं श्रीदेवभाषापरिषदोऽधिवेशनं छपरामण्डलान्तर्गतसिवान-नगरेभूत् । तत्र काशीस्था मोदफलपुरीयाः छपरामण्डलीयाश्च बहवो चिद्वांसः समुपस्थिता आसन् । वार्षिक विवरणपाठादि-कृत्यानन्तरं अधस्तनाः प्रस्तावाः सर्वसम्मत्या तत्र स्वीकृता अभूवन् । तेषां स्वरूपमविकलमेवेहोद्दिश्यते । तथाहि—

१—प्रस्तावः—देवभाषा एव राष्ट्रभाषा भवेदिति प्रस्ताव विषये 'पं. श्रीरामनारायणदत्तपाण्डेयः शास्त्री, पं. श्रीकपिलदेवपाठकः कार्यतीर्थः, श्री आर० एस० नारायण स्वामी, पं. श्रीरामरत्नोपाध्यायः सांख्यरत्नम्, श्रीकमलेश-चक्रवर्त्ती बी० ए० काव्यरत्नम्' इत्यादयो महानुभावा ओजस्विभाषणम् अददुः ।

२—प्र तावः—हिन्दू-सभ्यता, हिन्दू-संस्कृतिः, हिन्दूधर्मश्च राष्ट्रभाषया संस्कृत-भाषया सहाविच्छेद्यभावेन संलग्ना अत आर्यजातेः कृते संस्कृतभाषाध्ययनं निजास्तित्वरक्षणाय परमावश्यकम् । अतः परिषदियं प्रस्तौति यद्भारतीयविद्या-लयेषु प्रत्येकबालकस्य प्रत्येक-यालिकायाश्च कृते संस्कृतशिक्षणमनिवार्यं भवेत् ।

३—प्रस्तावः—संस्कृतभाषाया अवज्ञां दृष्ट्वा परिषदियं व्यथामनुभवति । तथा विभिन्नप्रान्तीयराजकीयविश्वविद्यालयसमूहस्य स्वायत्तशासनशील-म्युन्स-प्लेटी-डिप्टि-कृट्-बोर्डविभागस्य चाधिकारिणः प्रार्थयति यत् निजवार्षिकायव्य-यनिर्धारणसमये संस्कृतभाषाया उन्नत्यै प्रचाराय च यथेष्टमर्थं व्ययस्थापयेयुः ।

४ प्रस्तावः—संस्कृतभाषायाः प्रवर्त्तमानहासनिराकरणार्थं धच्छपरप्रति-निधिमण्डलं छपरानगरे समागतेन बिहारोत्कलशिक्षामन्त्रिमहोदयेन १९३३ तम-वर्षीयदिसम्बरमासे मिलितमासीत् तत्सम्बन्धे परिषदियं बिहारोत्कलशिक्षा-विभागाधिकारिणां ध्यानमाकर्षति प्रार्थयति च शीघ्रतां विधातुम् ।

इमे च किल सर्वे प्रस्तावाः सभ्यैरैकमत्येन स्वीकृताः ।

अनन्तरं देवभाषा एव 'राष्ट्रभाषा भवितुं योग्या' इति प्रस्ताव विषये विचास्पृक्षा बहुशो लेखाः पठिता अभूवन् ।



ततः परं मोदफलपुरमहाविद्यालयस्याध्यापकानां परिडितधीयमुनाप्रसाद-  
त्रिपाठिमहोदयानां श्रीवैद्यनाथप्रसाद बी० ए० महोदयानां च संस्कृतगौरवविषयकं  
सारगर्भितं व्याख्यानमभवत् ।

सर्वतन्त्र-स्वतन्त्र-षड्दर्शनाचार्य्य परिहतराज-श्रीपद्मनाभ-

शास्त्रिभ्यः

## सम्मानपत्रप्रदानम् ।

श्री १०८ श्रीमज्जगद्गुरुणां श्रीवैष्णवाचार्याणां प्रतिवादिमयङ्कटाणां श्री  
मदनन्ताचार्य्यस्वामिनां सभापतित्वे सनातनधर्मावलम्बिनां हिन्दूनां परिषदेका  
श्रीवेङ्कटेश भगवतो भव्यमन्दिरे भाद्रपद कृष्णनवम्यां प्रकाण्डपरिडितेभ्यः काशी ये-  
भ्यः श्रीपद्मनाभ शास्त्रिभ्यः सम्मानपत्रप्रदानार्थं मोहमय्यां समजनि । परिषदस्यां  
माननीयाः पं० श्री रमापतिमिश्राः, रायबहादुर श्री परांडे न्यायाधीशः, विस्सन  
कालेज प्रोफेसर श्री भार्गवशास्त्रिणः, श्री वीरशंकर शास्त्रिणः व्याकरण-साहि-  
त्याचार्य्याः, परिडित श्री मुनिचन्द्रजी न्यायाचार्य्याः, पं० श्रीनिरीक्षणपति व्याक-  
रणाचार्य्याः, पं० श्री आशुतोष भट्टाचार्य्यन्यायाचार्य्याः, श्री मनुमाई चन्द्रविद्या-  
नन्द पण्ड्या एम० ए० एल० एल० बी० सोलिसिटर, श्री मगनलाल खखर  
जे० पी० यू०, अव्युताश्रमस्वामिनः, श्रीमोतीराम कल्याणजी शास्त्रिणः विद्या-  
सागराः, व्या० वा० श्रीधनंजय मुरारिपांथि महाशयाः सनातनधर्ममार्तण्ड-धर्मा-  
चार्य्ये तर्कालंकार-श्रीरेवाशंकरमेघजी पुरोहित शास्त्रिणः अन्ये, च सहस्रशो  
विद्वांसः सद्गृहस्थाश्च समुपस्थिता आसन् ।

काशीस्थ श्रीभारतधर्ममहामण्डल, -संस्कृतसाहित्य समाज, -परिव्राजक  
महामण्डल-जामनगर, -राजकोट प्रभृति प्रसिद्ध धर्मसंस्थाभ्यः सम्मानसमर्थक  
तडित्पत्राण्यपि समागतान्यासन् ।

चिराय सनातनधर्मकार्य्ये संलग्नानां सर्वदर्शनशास्त्रे प्राविण्यवती, 'त्यागे-  
नैके श्रमृतत्वमानसुरिति' वचनानुसारं सर्वस्वव्यवहारमपहाय धर्मरक्षामेव  
स्वकर्तव्यं मन्यमानानां परिहतराज श्रीपद्मनाभशास्त्रिणां सम्माननिमित्तेन तेषां  
विविधधर्मकार्य्यदक्षतादर्शकानि विद्वद्वाख्यानान्यभूवन् ।

संहति कार्य्यसाधिकेति नयेन सर्वैःसंधीभूयोपस्थितानां धर्मापत्तीनां प्रति-  
कारोऽवश्यं विधातव्यः, ईदृशानां च धर्मसेवकानां स्वकार्य्यदाढर्यार्थं समेधनीयः



समुत्साहः सम्मानपत्रप्रदानादिकेन विधिनेति सर्वेषां व्याख्यानानां सारांशः ।

अन्वर्थस्वनामभिः प्रतिवादिभयंरैः श्री मद नन्ताचार्य्यवयैस्त्विदं प्रतिपादितं यदस्माभिर्न केवलं मानपत्रप्रदानमेव कर्तव्यं, किन्तु-एषां धर्म-  
चिह्नकाराणां कार्यमार्गे साहाय्यमपि प्रदाय सदनुकरणमपि विधातव्यमिति ।

मोहमयीस्थाः प्रायः सर्वेऽपि चिद्वांसः समुपरिथता आसन्नस्य परिषदि ।

यत्सम्मानपत्रं तत्र वितीर्णं तदन्यस्मिन् अङ्के सत्यवसरे मुद्रितम् भविष्यति ।

—:०:—

## गवर्नमेंट संस्कृतकालेजपरीक्षा सन् १९३६ ई०

काशिकराजकीयसंस्कृतपाठशालायाः ( बिधिसकालेज बनारस )

सर्वा अपि संस्कृत परीक्षाः फेब्रुअरिमासस्य चतुर्विंशतितमतिथितः  
( ता० २३।२।३६ ) मार्च-मासस्य द्वितीयां तिथिं ( २।३।३६ यावत्  
भविष्यन्ति ।

श्रीमङ्गलदेव शास्त्री (एम० ए० डि० फि०) रजिस्ट्रार,

संस्कृत-कालेज परीक्षा बनारस ।

## अ० भा० धा० संस्कृतविश्वविद्यालय परीक्षा

१९३६ ई०

अखिल भारतीय संस्कृत धार्मिकविश्वविद्यालयः तदन्तर्गताय  
वेदसम्मिलन्याश्च सर्वा अपि परीक्षाः अप्रैलमासस्य १५ पंचदशतिथितः  
( १५।४।३६ ई० ) आरभ्य ऊनविंशतिथिं ( १६।४।३६ ई० ) यावत् भवि-  
ष्यन्ति । आवेदन पत्राणि च दिसम्बर मासान्तं ( ३०।१२।३५ ई० ) कार्या-  
लयतो ग्राह्याणि । सम्भृत्य प्रेष्याणि च ।

मन्त्री अ० भा० धा० संस्कृतविश्वविद्यालय,

महामण्डलभवन, जगतगंज बनारस ।



## वेदपुराणयोरेकवाक्यता ।

श्री दीनानाथ शर्मा सारस्वतः शास्त्री ।

( मुलतानस्थ—स० घ० कालेजाध्यापकः )

क्रमागता

वेदविषयेऽन्यविधविसंवादो निशम्यताम्—ऋग्वेदादिसंहितानां मन्त्रसङ्ख्यायामेव बहवो मतभेदाः । अनुवाकाऽनुक्रमण्यनुसारम् ऋग्वेदमन्त्राः १०५८० मन्यन्ते, छन्दः सङ्ग्रहाऽनुसारं १०४०२, गायत्र्यादिगणनाऽनुसारं १०१४२, सायणाचार्याऽनुसारम् ईषदधिकं दशसहस्रम्, स्वामिदयानन्दमते १०५८९, पं० शिवशंकर ( आर्यसामाजिक- ) मताऽनुसारं १०४०२, सर्व्वाऽनुक्रमणिका भूमिकायां १०४४२, सर्व्वानुक्रमणी-विवरणकार-पं० जगन्नाथमतेन १०४५२, चरण-न्यूहटीकाऽनुसारं १०४७२, सत्यव्रतसामश्रमिमतानुसारं वाल्मिलियमेलने १८५२२ एवन्तु १०४४२, वर्त्तमानग्वेदसंहिताऽनुसारञ्च १०४४० मन्त्राः, 'आर्य्यडायरी' मतेन १००८९ मन्त्राः ॥ एवमथर्व्ववेदे ( वैदिक प्रेस अजमेर ) सूक्तानां संख्या ७३१, सायणभाष्ये तु ७५९, मन्त्रसङ्ख्या उभयोरेव ५९७७ अन्यत्र मुद्रिताऽथर्व्ववेदे मन्त्रसङ्ख्या ५९३७, सातवलेकरमतेन ७०० सङ्ख्या, शेषमन्त्रा अस्मिन् ऋग्वेदादितो गृहीताः, स्वामिहरिप्रसाद-वैदिक-मुनिमतेन ६००, 'आर्य्यडायरी'-मतेन ६००० आसन्ता अथर्व्वमन्त्राः ॥ यजुर्व्वेदस्य मन्त्रसंख्या यजुःकल्पतरौ १९७५, स्वा० दयानन्दमते १९७५, सातवलेकरमते १४००, पं० शिवशंकर-काव्यतीर्थमते ९८७ शिष्टाः ९८७ ऋग्वेदस्य, स्वामि-हरिप्रसादमते १०००, 'आर्य्यडायरी'-मतेन १९७४ ॥ सामवेद-मन्त्र-सङ्ख्या तुलसीरामस्वामिमते १८७३, वैदिक प्रेस अजमेर पुस्तके १८२४, अकारादिवर्णक्रमाऽनुसारम् १८९३, जीवानन्द-विद्यासागर-मुद्रिते—१८०८ शिव-शंकरमते ७८ शिष्टा ऋग्वेदतो गृहीताः, प्राणशंकरत्रिवेदमते २१९, सातवलेकर मते ७०, सायणमते केवलसामवेदीयमन्त्राः ५५ अन्ये ऋग्वेदतो गृहीताः, पाश्चात्य विद्वन्मते ७५. स्वामिहरिप्रसाद वैदिकमुनिमते ७०; 'आर्य्यडायरी'-मतेन १५४३ साममन्त्राः । हं हो ! कियान्तमभेदोऽल्पसंख्याक्रमन्त्रवतामपि वेदानां मन्त्रसंख्यायाम् आर्य्यसामाजिकानामपि परस्परम् । इमामपि सीमानमतिक्रम्य गता < केचिदार्य



सामाजिकसञ्जनाः, ते अथर्ववेदे कुन्तापसूक्तं, सामवेदे आरण्यकपर्व महानाम्न्या-  
र्चिकर्षं च, ऋग्वेदे बालखिल्यं (दृश्यतां 'वेदसर्वस्वस्य प्रथमभागः) च प्रक्षिप्तं  
मन्यन्ते, बालखिल्यञ्च ऋग्वेदे सायणाचार्येणाऽपि न व्याख्यातम् । शुक्ल यजुर्वेदे च  
क्वचिद् २ ब्राह्मणभागवचनानाम् ( यजुः १९, १२, २४१, ३०५ इत्यादिसूक्ते )  
प्रक्षेपं सर्वथाऽनुक्रमणीकारोऽपि पुष्पाति, कृष्णयजुर्वेदे 'ब्राह्मण' मिश्रणन्तु स्पष्टमेव ।  
एभ्योऽप्युत्पत्तिमिता — केचन जना येऽथर्ववेदे भूतप्रेत पिशाचादिमणिमन्त्रौषधाऽभि-  
चारादिकर्मनिरूपणं सनातनधर्मस्थ-सकलसिद्धान्तमण्डनञ्च दृष्ट्वा तद्वर्वाक्तनतां  
गुप्तरूपेण मन्तुं सन्ति प्रवृत्ताः । तदीयपाश्चात्यदशकाण्डानि स्वर्वाचीनानि परिशिष्टानि  
वा 'वैदिकमुनि' रपि मन्यते ।

इतश्च बह्व्यो वेदशाखा लुप्तास्सन्ति, या अद्यत्वे न प्राप्यन्ते । यदि नियत-  
सङ्ख्याकस्य— ( अल्पपरिणामकस्या—ऽपि ) वेदस्य भूयिष्ठरक्षायामपि तदीयेदृशी  
दुरवस्था, तदाऽनियतसंख्याकेषु बहुपरिणामकेषु वा उपपुराणौपपुराणभागभागिषु  
पुराणेषु यदि क्वचिदेवं दृश्यते; तर्हि वेदाऽनुकूलेषु तेषु किमाश्चर्यम् । मध्यकाले  
वेदस्याऽऽदर्शपुस्तकमेकमेव मिलितं 'जर्मनी' मुद्रितम्; तथाऽपि पाठभेदस्येदृशी  
दशा; यदि पुस्तकान्तराण्यपि अमेलिष्यन्; तदावश्यं प्रकरण-क्रमभङ्गोऽप्याशा-  
स्यमानोऽभविष्यत् । किञ्च पुराणेषु प्रक्षिप्ता स्वेच्छाऽनुसारन् भवितुमर्हति ।  
यदा किलोपक्रमोपसंहाराऽभ्यासोपपत्त्यपूर्वता-कलाऽर्थवादादिशाणेन वर्षेण कृते,  
पुराणनियतपरिणामतो व्यव्यासे दृष्टे च प्रक्षिप्ता सिद्धयेत्तदैव प्रक्षिप्ता साधयितुं  
शक्येति प्रागुक्तम् । परं तत्राऽप्यस्माकन्नाऽधिकारो यत्तं क्षेपकं पृथक् कुर्वीमहि । यानि  
क्षेपकवचनानि तत्र; तान्यपि पुराणोक्तवचनानां पुष्ट्यर्थं वा स्पष्टतार्थ्यं वा प्रायस्सन्ति ।  
कानिचिच्च तत्तत्पुराणे पुराणान्तर-वचनानि उपपुराणवचनानि वा तत्र तत्र  
मिश्रितानि । अमरकोषेऽद्यत्वे क्षेपकपद्यानि सन्ति, किमेतेन तदीय दुष्टता जाता ?  
प्रत्युत तेषां ततो निष्कासनमेव हानिकर्तुं स्यात् । प्रत्युताऽहन्तु अभिलषामि, यद्  
अमरकोषेऽन्येऽपि श्लोकाः क्षिप्येरन्, येनाऽमराऽप्रोक्तपर्यायवाचकानां पूर्तिः 'गागर  
में सागर, इति भणितिश्च सफलीस्यात्, येनाऽनेनैकेनैव कोषेण सर्वकोषकृत्यं निस्स-  
रेत् । केवलं क्षेपकचिन्मात्रं देयं स्यात् । एवं पुराणेष्वपि क्षेपकवचनानि लाभदाय-  
कानि अथ च स्पष्टता कर्तुं न्येव । तेषामुच्छेदाधिकाः न आस्माकम् कदाचिद् भविष्य  
वतुसन्धानेन तान्यप्रक्षिप्तानि युक्तानि च सिद्धयेयुः । तानि च वचनान्यधिकारिभेदेन



योजयितुं सुशकाम्येव । वस्तुतस्तु सर्वपाठभेदयुक्तमेव पुराणं मान्यम् वेदेषु यत्र  
तत्र पाठभेदा वृत्ताः सन्त्येव । अस्तु— ।

कथनस्येदमेवाऽभिप्रेतम्, यत्—सन्दिग्धवचनानां तात्पर्यज्ञातुमुपक्रमोप-  
संहारयोर्दर्शनस्याऽवश्यमावश्यकता भवति, नतु केवलम् एकं द्वे त्रीणि वा पद्यानि  
प्रकरणात् पृथक् कृत्वा निदर्शनेन तेषां—प्रमाणताऽश्लीलता वा विज्ञप्तमात्रे  
समाहता स्यात् ।

अत्रोत्थमवसेयम्—

‘स्वकीयाश्च सुतां ब्रह्मा विष्णुदेवः स्वमातरम् ।

भगिनीं भगवाञ्छस्मिर्गृहीत्वा श्रेष्ठतामगात्,

—भविष्यपुरा० प्रतिसर्गं खं० ४, अ० १८ श्लो० २७ ।

एतदादिकश्लोका ( प्रकरणात् पृथक् कृत्वाऽपठितजनताया अप्रे यथा  
स्थाप्येरन् ( यथा चाऽशस्त्रे स्थाप्यन्ते छद्मसद्वमभिरवर्वाभिः ), तदा तेषामापाततो  
विरुद्धार्थं । सनमश्लीलता वा प्रतीयते । सर्व एव वक्तुं प्रवृत्ता भवन्ति पुराणानाम  
द्रष्टागो विद्वांसोऽपि; यद्वन्त ! पुराणेषु देवानामित्थं श्रेष्ठता ? वत !! परं यदाऽस्य  
सर्वमुपक्रमोपसंहारात्मकं प्रकरणं प्रदर्श्येत, तदा छलिनामाक्षेपकाणां मुखभंगो  
भवति, यथा—

‘चतुर्धा प्रकृतिर्देवी गुणभिन्ना गुणैकिका ।

एका सा प्रकृतिर्माता गुणसाम्यात् सनातनी । २३ ।

सत्त्वभूता च भगिनी, रजोभूता च गेहिनी ।

तमोभूता च सा कन्या, तस्यै देव्यै नमो नमः । २४ ।

बहवः पुरुषा ये वै निर्गुणाश्चैकरूपिणः ।

चैतन्या ज्ञानवन्तश्च लोके प्रकृतिस्त्वभावाः । २५ ।

अलोके पापजाः सर्वे देवब्रह्मसमुद्भवाः ।

या तु ज्ञानमयी नारी वृणोद् यं पुरुषं शुभम् ।

कोऽपि पुत्रः पिता भ्राता स च तस्याः पतिर्भवेत् । २६ ।

स्वकीयाश्च सुतां ब्रह्मा, विष्णुदेवः स्वमातरम् ।

भगिनीं भगवाञ्छस्मिर्गृहीत्वा श्रेष्ठतामगात् । २७ ।



एतदुपक्रमोपसंहारे श्राविते सति ज्ञातम्भवति—कीदृशी प्रकृतिः सुतापदवाच्या कीदृक्षा च भगिनीमात्रादिशब्दवाच्या, ब्रह्मविष्णुशिवानां च किमुणवती प्रकृतिः । दयाऽश्लीलता तत्पलायते । परं 'वादी भद्रं न पश्यति' इति नयेन कपटपटव पुराणस्य चिरत्नाः सपत्ना कथमेतत् कुर्वन्त नाम । एवमेव 'स्वसुर्यो जार उच्यते' ऋ० ६।५।४ अत्रापि यदि पूषदेवताकं प्रकरणं न दृश्येत; तर्ह्यर्थस्याऽनर्थः सम्पद्येत । एवमेव प्रकरणे सर्वथोपेक्षिते—शतमदीनाः स्याम, यजुः ३६।२४ अत्र मौहम्मदानां 'मदीना' इत्यस्य, 'ईशावास्यमिदं' । यजुः ४०।१ अत्र ईसामसीहस्याऽपि च वैदकता स्यात् । एवमेव 'नेदो अस्तीति नेम उ त्व आह, क ईं ददर्श कमभिष्ट-वाम' ऋ० ८।१०० ( ८९ ) । ३ इदं मन्त्रमात्रमेव दृश्येत यदि, तर्हि प्रत्येक्यते, यद्-वेद इन्द्रस्याऽभावमेव मन्यते, यदा च—'अयमस्मि जरितः पश्य मेह विश्वा जातान्यभ्यस्मि महा' ऋ० ८।१००।४—अयं तदनन्तरो मन्त्र पठ्यते, तदैव प्रतीयते, यद्-वेद इन्द्रस्याऽभावं न मनुते, किन्तु भावमेव ॥ एवमेव वादिनो मनुस्मृतौ नियोगं ९।५९-६० : श्रावयित्वाऽग्रे तत्खण्डकानि—'नान्यस्मिन् विधवा नारी नियो-क्तव्या द्विजातिभिः । अन्यस्मिन् हि नियुक्तानां धर्म' हन्युः सनातनम्' मनुः ९।६४ 'नौद्वाहिकेषु मन्त्रेषु नियोगः कीर्त्यते क्वचित् । न विवाहविधावुक्तं विधवावेदनं पुनः' मनुः ९।६४—इत्यादि प्रमाणानि निहनुवते । एवञ्च उपक्रमोपसंहारेऽश्राविते

'वैश्यकर्म च यो विधो लोभमोहव्यपाश्रयः ।

ब्राह्मण्यं दुर्लभं प्राप्य करोत्यल्पमतिः सदा ॥

स द्विजो वैश्यतामेति वश्यो वा शूद्रतामियात् ।

स्वधर्मात् प्रच्युतो विप्रस्ततः शूद्रत्वमाप्नुयात् ॥

ब्रह्मपु० २२३।१६-१७ ।

क्रमशः



## श्रीरामचरितशिखावलिः ।

वाहये तु कौशिकमुनेर्मखविम्वकार-  
दुर्दान्त दैत्यदमनीय समुग्रतोऽभूत् ।  
प्रस्तूयते जगते रामनरः स सर्वैः  
प्राप्नोते कीर्तिमनुलां हि परोपकारी ।

( १ )

सीतास्वयम्बरसमागत राजवृन्दं  
न्यक्कृत्य चन्द्रधर-चाप-विभञ्जनेन ।  
रम्या विदेहतनया किल पर्यणायि  
वीर्यप्रधान उरुषः सफ तत्वमेति

( २ )

राज्याभिषेकमनुकाननवासवार्त्ता  
श्रुत्वा मुदं न च विषादमवाप धीरः ।  
एतादृशो जगति को नु सहिष्णु रासी-  
ल्लोकोत्तरं हि चरितं शुचिमानसानाम्

( ३ )

मातुः पितुश्च वचनप्रतिपालनाय  
प्रेमाकुलाजुसुपत्निसमं प्रसन्नः ।  
त्यक्त्वा सुत्राजे नरपालकुलोचितानि  
प्रागादनाय गुरुवाङ्मनहि लङ्घनीया

( ४ )

वन्यामहो-मुनिमतंगविशिष्टशिष्या-  
मन्विष्य मिलकुलजां करुणाकरेण ।  
आस्वादितान्युपहतानि तथा फलानि  
प्रेम्णः परं किमपि वस्तु धरं न लोके

( ५ )

प्रातुं दशाननद्वतां मिथिलेशपुत्रीं  
सख्यं विधाय सहसापदि वानराणाम् ।  
लब्ध्वा च तामगमय भिजराजधानीम् ।  
किं किं न सिध्यति नरस्य शमूहशक्त्या

( ६ )

यो वै पुलस्त्यकुलरत्नविभीषणस्य  
त्राताऽभवन्नखरः शरणागतस्य ।  
लंकाधिपत्यमददत्सुसमीक्ष्य चैनम्  
धर्मो ह्ययन्तु शरणागतपालकानाम्

( ७ )

सर्वेऽस्वधर्मनिरताः सुखिनो नराः स्थु-  
र्वाग्देवतोन्नतिपराश्छलपापघ्नीनाः ।  
निर्वैरिणः श्रुतमिदं रघुवीरराज्ये  
चैतादृशो हि नृपतिः परिसेवनीयः

पण्डित विनायकराव भट्टस्य ( छत्रपुरम् ) ।

## मधुरालापः

ले०—केदारनाथत्रिपाठी ( गोलास्थः ) [ कवीस-कालेज, काशी ]

अथानिलैः कम्पित-सुप्रसूने, मन्दैस्सुगन्धैस्सुखदैः कदम्बे ।  
धिराजमानो नवनीतचौरो, गोविन्दनामा विजयं करोतु ॥



[ नारायण मुकुन्द गोविन्दास्त्रयोऽभिन्नहृदयाः सुहृदः सन्ति ; प्रातःकाले ते स्वस्वगृहान्निर्गत्यैकीभूय धार्मिक-नैतिक-सामाजिकादिविषयोपरि समा-  
लपन्ति ] ।

उषःकालिकोऽयं कालः । कुमुदिन्यो रमण-रमणसुखमनुभूय प्रियसह-  
चरी निद्राया अङ्गमाविशुः । अरविन्दवनं क्षणदा-क्षण-शयनं विधाय किमपि  
लापार्थमुद्यतो भवति । शयन-सुखमनुभवन्ति पेचकाः । सानन्दाः कोकाः सम-  
भवन् । रजनीनायको निशीथिनी-रतिश्रमं दूरीकर्तुमनाः शयनागारमाकरोह ।  
भगवान् भास्करोऽपि विश्रामानन्तरं प्राचीगवाक्षमार्गेण रजनीरमणीरतिसुप्तान्-  
जनान् पश्यति ।

[ एतस्मिन् रमणीये समये तरङ्गिण्याः कूले निकुञ्जे नारायणमुकुन्दौ  
परस्परवार्तालापेन माधुर्यं समवायसमवायितेन हृत्तन्त्रीं सुखयतः ]

नारायणः—मित्र मुकुन्द ! सम्प्रति सर्वश्रेष्ठस्या आर्यजातेरवस्था यादृशी  
न तादृशी कस्या अपि जातेः ।

मुकुन्दः—वयस्य ! किमधिकेन ; सर्व एष सदाचाराचरणमांगलिकार्या-  
न्वयसमुत्लसिताः सानातनिकीं परिपाटीं परित्यज्य पेरिससभ्यतां रवीकुर्वन्ति,  
( भारतवर्षोऽपि पेरिसस्स्यादित्यभिलषन्ति )

नारायणः—मित्र ! ते विविधान् नियमान् विधातुमीहन्ते, विधवा-  
विवाहादौ राजकीयनियमो भवेत्तत्र विषये इत्यपि वाञ्छन्ति ।

मुकुन्दः—विधवा-विवाहं प्रयतन्ते ; पुनरपि सर्वेषां सर्वत्र विवाहस्स्यात्-  
अर्थात्—विवाह-विषये जातिरेव नापेक्षिता ।

नारायणः—जातिस्तु कुत्रापि नापेक्षिता; अपि कष्टकायते सा तेषां मार्गे ।

मुकुन्दः—अधुनैव गान्धि-महाशयस्य पुत्रस्य देवीदासस्य राजगोपाला-  
चारि-नामधेयस्य विप्रकुलदोषाकरस्य कन्यकया सह परिणयोऽभूत् । यो हि  
सहृदय हृदयाब्जे चन्द्रहासायते ।

नारायणः—एतेन वर्णाश्रमि-जनतायां समुत्पन्नः कोलाहलो महान् । दुःखं  
धितरति खलु वार्तयम् ।

मुकुन्दः—सत्यम् ।

नारायणः—जर्मनदेशे भारतवर्षमनुकृत्य “आर्यानार्यविवाहविच्छेदको  
नियमोऽपि निबद्धः ।

मुकुन्दः—भूयते ।



नारायणः—राष्ट्रास्सर्वे भारतवर्षस्य सभ्यतामनुकुर्वन्ति ; किन्तु खेदा-  
वसरो यदत्रत्या जनाः पेरिस-सभ्यतामेव ।

मुकुन्दः—हा धिक्, धिक् तानीदृशा ये ।

नारायणः—किं कथयामि गान्धि-महाशयं, राजनीतिज्ञोऽपि कृतवानेवम् ।

मुकुन्दः—प्रिय मित्र नारायण ! गान्धि-महाशयो नीति-शास्त्रे न हि चतुरः ।  
सोऽपि पेरिस-सभ्यतायाः पूजकः ।

नारायणः—वयस्य मुकुन्द ! एवमाचरणेन वर्या-दूषका भविष्यन्ति, तदा  
राष्ट्रस्य महती हानिः ।

मुकुन्दः—नहि शङ्कासन्देहलेशः । प्रतिपादितम् भगवता तत्रभवता  
मनुना निर्भरनिःसरणशीलेन पद्येन—

यज्ञेते हि परिध्वंसा जायन्ते वर्यादूषकाः ।

राष्ट्रिकैः सह तद्द्वारं क्षिप्रमेव प्रणश्यति ॥

नारायणः—पूर्णावतारेण वृन्दावन-विहरणपरायणेन योगीन्द्रवयेऽपि

संकरो नरकायैव कुलघ्नानां कुलस्य च ।

पतन्ति पितरो ह्येषां लुप्तपिण्डोदकक्रिया ॥

दोषैरैतैः कुलघ्नानां वर्यासंकरकारकैः ।

उत्साद्यन्ते जातिधर्माः कुलधर्माश्च शाश्वताः ॥

उत्सन्न-कुलधर्माणां मनुष्याणां जनार्दन ।

नरके नियतं वासो भवतीत्यनु शुश्रुम ॥

मुकुन्दः—नागतवान् गोविन्द इदानीम् ।

नारायणः—केनापि कारणेन भवितव्यम् ; गन्तव्यं तत्र ।

[ह्रै मित्रे गोविन्द-गेहम् गत्वा तारस्वरेणोचतुः ।]

ना० मु०—हे मित्र गोविन्द ! आगच्छ शीघ्रम् । रक्त-रश्मिभिस्तुङ्गगिरि-  
शृङ्गान् पादपात्रभागान् खालंकारचन्द्रचुम्बनशीलाट्टालिकाश्च मण्डयति  
भगवान् कमलिनीवल्लभः ।

[आकर्ण्य वचो गीविन्द शयनादुत्थाय तयोरन्तिकमागत्य ताभ्यां पृष्ठ-  
स्समस्त मुदन्तजातम् प्राचकथत्]

गोविन्दः—किमपि रमणीयतममुद्यानं संविभ्राजते । सारस-कारण्डव-  
चक्रवाक-राजहंस-मल्लिकाद-मण्डूवाकुलेऽत्रत्ये सरसि कुमुदिनी कामिनीव  
मलयपवनान्द्रोलितपरभृतिकीरालिकुल-पीपी-कलकलरवव्यापृतरसालकिसलयरम-



णीयतममञ्जरीमकरन्दा वादनोन्मादिनोऽलिकुलानाह्वयतेस्म । उदुस्वर कोविदार  
शारद-मालूर-किंशुक-कोली-नीपार्जुनपूति-काष्ठ-शोभाञ्जन-मधु-शिशु- शम्पाक-जंभल-  
वज्जुल करकादिपादप-थ परभृतस्तेनापूरितमासीत् । यूथिका-जयन्ती- हेम-  
पिका-मालती-मल्लिका-भूकमलचास्पेयो-त्थित सौरभ सुरभित-समीरो मन्दं मन्दं  
वातिस्म । विभ्रमा ससंभ्रमा चन्द्र-चन्द्रिका रजनीसुखमनुभवतिस्म ।  
पञ्चशर शरव्यतया मुग्धा प्रमुग्धा माधवी भगवन्तं विषम-शर मनङ्गं समालिङ्गितुं  
संव्याकुलाऽऽसीत् । लवंगलतेका चारंगनेव मधुकर-समुदाय मात्मसादि-  
दधाति स्म ।

एवंभूते सुमनोहरे मनोहरे समये यामिन्या मेतस्यां रमणीयतमायां काऽपि  
भुजंगमवेणी धराकुरंगनयना सहस्रदलारविन्दधराधरा श्रृंजननी समुद्भूत  
विशदरत्ना मण्डनामण्डिता कर्मन्-य-कान्ति-कलित-कलेवरा चामीकरकलश  
कुचचिनम्राभिरामा विधातुर्धातुः प्रथमा सृष्टि रिव पौडशवर्षदेशीया चाला  
मन्दगत्या राजहंसं लज्जयन्ती, भ्रमति ।

आकृत्या संलक्ष्यतेऽस्या इयं पुरातनकालीनसम्पत्समाजसमभिनन्दित-  
सुन्दर धर्मसद्भावा भावेनावधीरणामापन्ना निवासममिलपन्ती चन्द्र-चन्द्रिका  
समुद्भासित-विपेनसमीरणा संमिश्रतरागेण “क्व स्थानापन्ना भवामि” इति  
समालपतीव ।

पतस्मिन्नन्तरे “हे मित्र गोविन्द ? आगच्छ शीघ्र” मित्यादिप्रेम गर्भित-  
स्वाति-वेदुवाक्यकदम्बकमारण्य परित्यजामि भगवत्या निद्रादेव्या अङ्कं ।

## निवेदनम् ।

बहूनां ग्राहकाणां कार्यालयेऽस्मिन् सूर्योदयस्य दशमवर्षीयैकादशद्वावशा  
ह्वयोः कृते पत्राणि समागतानि । तत्र सर्वत्रैव तौ अंकौ सहैव प्रेषितौ । येषां  
पार्श्वे नोपस्थितौ स्यातां ते अकटुवर मासस्य १५ पञ्चदशतिथिं यावत् कार्यालये  
सूचयित्वा कोलविधिं कर्तुमर्हन्ति । अस्माभिः पृथक्पत्राणि तेषां पार्श्वे व्ययसङ्को  
चात् न प्रेष्यन्ते । सूर्योदयस्य विलम्बवशात्तेषां महोदयानां व्यर्थमेव पत्रप्रेषण-  
व्ययो जात इत्यस्माकमस्ति महान् खेदावसरः ।

कार्यालय व्यवस्थापकः ।



## भट्टमहाभागानां समाधिः ।

( १ ) ले०—‘अन्तर्यामी’ ।

‘रत्नाकर’ सम्पादकैर्महोदयैः श्री मथुरानाथ शास्त्रिभिः ‘अहो साहसम्’ इति लेखस्य स्वपत्रेऽप्रकाशन-विषये ‘रत्नाकरे’ ३।२ समाधिः कृतः । तत्रेदं निवेदनम्— यदि सत्यं तैरसौ लेखः ‘प्रकाशयितुं मैष्यत’ ; मयैव किल ‘रभसोत्तेजितेन’ सोऽयं लेखः ‘सूर्योदये’ प्रकाशितः, तर्हि तु सत्यं मम रभस एव । परं मया चिरकाल-प्रतीक्षयेऽप्ययं लेखं तत्र प्रकाशितं मनिभास्य अन्यदेवाऽनुमितम् । तदेतद्, यद्-अयं लेखस्तैरस्वीकृत एव, यतो यदा भट्टमहाभागानामेव प्रायः प्रत्येकं लेखद्वयं लेखत्रयं वा ‘रत्नाकरे’ तिष्ठति, तेन मयाऽनुमितं यत्—तेषां पाश्चात्त्येऽन्यदीय लेखानां न्यूनताऽस्ति । न्यूनतायामपि यत् तैरयं लेखो न प्रकाश्यते, किन्तु स्वलेखे ‘रत्नाकर’ स्तुन्दिलः क्रियते, तेन मदीयोऽसौ लेखस्तैर्न स्वीकृत इत्यनुमानस्याऽवसर आसीदेव । अन्येयमपि शंकोपस्थिता यद् ‘रत्नाकरः’ सामयिकमत एव शीघ्रं प्रकाशनीयश्चाऽपि लेखं यद्द्याऽपि न प्रकाशयति; कदाचन तल्लेखप्रकाशनेन स स्वलघिमानं बुध्यमानः स्यात् । पश्चादस्य सामयिकस्य लेखस्य यातयामता मा भूविति तस्य लेखस्य ‘सूर्योदये’-नाऽपि सम्बन्धमाकलय्य तत्रैव प्रकाशनाय प्रेषित इत्यपि ‘रभसोत्तेजनायां’ वीजम् । यद्यपि ‘प्राप्तमात्रा’ एव सर्वे लेखा लेखकानां न प्रकाश्यन्ते, तथापि सामयिकास्तु यथासम्भवं तत्कालमेव प्रकाश्यन्ते, अन्यथा पश्चात्तेषां वैरस्यं स्यात् । सामयिकता चाऽस्य सद्यो ‘रत्नाकर’ मुद्रितलेखस्याऽपहार-प्रदर्शने आसीत् । तदुत्तरन्तु पाठकानामपि विस्मृतौ, कालातिपाते च जाते वैरस्यं भवति-इति ‘भुक्तभोगा’ विजानीयुः ।

अग्रे श्रीमन्तः प्रकाशकमहोदयाऽभिमुखतः समावधति, यद्—‘नाऽसौ ‘सूर्योदय’ स्य सर्वा अपि संख्याः प्रतिक्षणमक्षणेर्नर्त्तयति, नाऽपि सम्पादक एव सर्वसूचीः कण्ठस्थोऽकुरुते’ इति । तत्रेदं निवेदनम्—यदा श्रीमत्प्रकाशकैः ‘अहो साहसम्’ इति ‘सूर्योदये’ १।२३ अन्यदीयलेखाऽपहार उद्घुष्टः; तर्हि तच्चिरकालमुद्रित-पुस्तकं किं तैः ‘प्रतिक्षणमक्षणेर्नर्त्तयते’ ? श्रीमद्भिरेव ‘भट्टमहाभागैः’ प्रथमवर्षीय

(१) श्री ‘सूर्योदय’ सम्पादकाः प्रणम्यन्ते ।

रूपया इमं लेखं ‘सूर्योदये’ शीघ्रं प्रकाशयानुगृह्णन्तु ।

भवदीयः— लेखकः ।



‘रत्नाकराऽष्टमांशके’ ‘श्री’ पत्रद्वितीयवर्षीय-प्रथमसंख्यामुद्रितस्य ‘अस्माकं मातापितरौ’ इति लेखस्य पुरातन ‘रत्नाकराद्’ अपहारः सूचितः; प्रत्युत—‘विशेषतश्च अधुनैव प्रचलितानां पत्राणां पक्षे नैतत्प्रतिष्ठायै’ इति ‘श्री’ पत्रप्रकाशकः श्रीमद्भिरप्यधि क्षिप्तः; तत् किं श्रोमन्तोऽपि ‘रत्नाकर’स्य दशवार्षिकीः सर्वाः संख्याः प्रतिक्षणम-द्वयोर्नर्तयन्तिस्म ? तं लेखं वा ‘कण्ठस्थीकुब्जतेस्म’ ? अथवा ‘श्री’ सम्पादक एव ‘अस्माकं मातापितरौ’ इति प्राचीनलेखं कण्ठस्थीकृतुं बाध्य आसीत् ? यदि भव-द्भिरमीभिश्च स्व ‘दीर्घस्मृति’ प्रख्यात्यै तत्लेखाऽपहारनिदर्शने पराक्रान्तम्, तर्ह्यत्राऽपि तदेवोपालम्भे वीजं शक्यते कल्पयितुम् ।

यथा किल ‘प्रकाशक’ महाभागपार्श्वे ‘सूर्योदय’-पत्रमपि प्रारम्भादेव याति, तथा १।२३ संख्यायां भीषणरूपेणोपालम्भमानैरतैस्ते ते लेखाः कुतो न दृष्टाः स्युः ? चिरमुद्रित म० म० श्रीहरनारायणविद्यासागरस्य कविता यदि तदक्ष्योर्नृत्यति’ तर्ह्य-ल्पकालमुद्रिता कविता यदि तदक्ष्योर्न नृत्यति, तर्हि किं तेषां स्मृतेर्दोषः ? तत्र मनोऽनियोगस्य वा कारणम् ? नाऽऽद्यः—‘चिरकालिकी’ तु स्मृतिस्तिष्ठति, अल्पकालिकी तु न— इति केयं व्याप्तिः ? यदि द्वितीय-कारणं मनोऽनियोगस्येति, तत्तु १० मवर्षीय ‘सूर्योदय’स्य २५८ पृष्ठे २७ पङ्क्तौ तस्मिन्नेव लेखे मयाऽप्युपक्षिप्तम्, भट्टमहाभागैस्तत्र कस्तावन्नव्यतोन्मेषः कृतः ?

अग्रे भट्टमहोदया नवीनोपालम्भसृष्ट्यौ विस्मयन्ते—नाऽयं नाम नवीनोपालम्भः । प्रागीदृगपहारोपालम्भसृष्टिः ‘सूर्योदये’ १।२३ म० म० श्री गि० शा० महाभागैरेव प्रारब्धा ततो भवद्भिर्भट्टमहाभागै ‘रत्नाकरे’ १।८ ‘अस्माकं मातापितरौ’ इत्यपहारेण ‘श्रियाः’ प्रकाशकोऽधिक्षिप्तः । ततो यद्यस्माभिस्तेषामुपालम्भकानामेव स्मृतौ त्रुटिप्रदर्शनायाऽन्यदीयाऽपहारदर्शनेऽल्पे शब्दा उल्लिखता अपि; तर्हि केयं नवीनता नाम ? अथचाऽयमुपालम्भो नाऽस्तीत्, किन्तु तत्राऽऽश्चर्यप्रदर्शनं कृतमासीत्तेषां स्मृतौ ।

किञ्च—‘अमुं’ लेखं न प्रकाशितवन्तः । इति ‘सूर्योदय’ स्थलेखान्ते लेखश्च न ‘रत्नाकर’ सम्पादकेषु भवत्सु कलङ्काऽङ्कनाय, प्रत्युत स्वोपरि आपतिष्यत्कलङ्कदूरी-करणाय । अर्थाद्—यद्ययं लेखः ‘सूर्योदये’ऽपि प्रकाशित—इतश्च ‘रत्नाकरे’ऽपि प्रकाशित, तर्हि ‘रत्नाकरे’ १।८ प्रकाशितायाः—‘अन्यपत्रेषु प्रकाशितचरं लेखं संस्कृतरत्नाकरस्य पाठकेभ्यो वयं नोपहर्तुं कामयामहे, (यद्यपि ‘रत्नाकरे’ एतद्विरुद्ध-ताऽपि दृष्टा) ये एकेनैव लेखेन सर्वपत्राणामुद्धारं वाञ्छन्ति ते रत्नाकराय क्षमां दधुः ।



इत्यादिभक्तसूचनाया विरुद्धप्रभियोगोऽस्मात् न प्रवर्त्तत । तैश्च ज्ञायेत यदयं  
लेखो 'रत्नाकरे' अप्रकाशनाऽनुमानेनैव 'सूर्योदये' प्रेषितो न तूभयत्र यौगपद्येन  
प्रेषित इति ।

भट्ट महोदयानां भ्रमो न तिष्ठेद्वितीयाः पञ्क्तय उपनिबद्धा अस्माभिः  
आशासे त एतेनाऽवगतार्थाः सन्तुष्येयुरिति कृतमन्तर्गङ्गुना विस्तरेण ।

—:३:—

## काश्या विश्वेश्वर प्रार्थना ।

(ले०:—श्री गवाधर विद्याभूषण महामहोपाध्यायः (इच्छापुरम गंजाम)

काशीपुरेश ! चिरमात्म-समाधिमग्नो ।

साधूः, कलंकितमितो निजनाम पश्य ।

तिष्ठत्यपि त्वयि विभौ भुवि विश्वनाथे

विश्वे तवैष भृतको नितरामनाथः ॥१

अन्तर्वर्णं दहति दुःखदवानलो मे

हंसः कुकायकुहरे परिपच्यतेऽसौ ।

गंगाधर स्त्वमिति देव निवेदयामि

निर्वापयाशु करुणामय वारिपूरैः ॥२

आपद्घनाघनघटाघनभीति-वर्षै-

श्चिन्ताचितान सरितः परितः सृजन्ति ।

श्रीविश्वनाथ ! विनतोचित-पक्षपातैः

वर्तै निवारय च तारय मामनाथं ॥३

द्योभूदिशां पतिभिरप्यनिवार्यकष्टैः

पिष्टं न मां करुणया यदि तारयेथाः ।

विश्वप्रभो त्वदितरः कतमो मम स्यात्

त्राता सदन्य इह कस्तव तारणीयः ॥४

भागीरथीभरमणो भुजगाधिपो वा

स्याच्चेन्निशम्य रुदितानि विबोधये त्वां ।



रत्नाकरास्वर-रसातल माश्रितास्ते  
 नाय ! स्वयं ऋटिति जागृहि पाहि भृत्यं ॥५  
 भारं निरीक्ष्य मम दुःख-धरा-धरस्य ।  
 नैवार्हसि त्वमपि वञ्चयितुं परोक्षात्  
 नक्तं-दिवं तवदृशो ननु गोचरोऽहं  
 वेदाः प्रमाणं मिह जाग्रति विश्वमूर्ते ! ॥६  
 पाषाणलिङ्ग-वपुषस्तव निष्ठुरत्वं  
 दैन्यं न सोढुं सलमाकलय प्रभो मे ।  
 एतद् यदीक्ष्णपथं क्षणमेव गच्छे-  
 द्भोलि रप्यचिर मस्मसि पर्यवस्येत् ॥७  
 मा मां स्मर स्मरपरं स्वगतिं स्मरारे  
 हालाहलं जिगिलिष स्तवकेन शान्तिः ।  
 दुःखाश्रुभिर्निपतीतैश्चरणे सदीयै  
 मूर्ध्नीन्दुदिव्यसरितावपि तप्स्यतोद्वे ॥  
 दुःखोदितानि यदि मे सहसे सहस्व  
 किन्त्वग्रतो जगदधीश्वर चिन्तयैतत् ।  
 आक्रोशबागसदृशा चरणे क्षणान्ते  
 सहा भवेत्तव न वा जगदस्त्रिकायाः ॥ ८  
 एतां तव स्तवमयीं नवरत्नमालां  
 निर्दोष ! भव्य-गुणवर्गा ! निखर्गरम्यां ।  
 भक्त्यार्पयामि सुमवत् कुसुमाकराय  
 प्रीत्या गृहाण सुमुखो भव विश्वनाथ ! ॥९०  
 इति किल कविना गदाधरेण  
 प्रविरचिता नवरत्न-मालिकेयं ।  
 स्तुतिकर-चिर-दुःख-शोक-हन्त्री  
 जगति भवेज्जगदीश्वरप्रभावात् ॥९१



## आधुनिकविमर्शकसमीक्षा

ले०, पं०, घ.एडकोटोपनामा, सुब्रह्मण्यशास्त्री

गोदावरीमण्डलीयनरेन्द्रपुराभिजनः ।

अस्तीदानीं लोके ग्रंथविमर्शकानां संख्या दीर्घतमा । एते प्रायशः सर्व-  
विषयेष्विव विमर्शनव्यापारेऽपि विदेशीयाननुकुर्वन्ति । केचित् वेदान्, केचित्  
स्मृतिः, केचित् पुराणानि, केचित् प्राचीनकाव्यपद्धतिं च, नानाभंगीभिः स्वैरभि-  
तस्ततश्चालयन्ति विनैव संप्रदायसिद्धं विज्ञानं । अविदित्वै ते स्वीयां शक्ति  
मशक्ये कर्मणि प्रविशन्तीति भवच्चित्रमेतत् । एतेन च कुविमर्शनेन न केवलमेते  
स्वयमेव नश्यन्ति । किं तु ये किल किंचिद्भूत्वा विजिज्ञासवो भवन्ति  
तेषामुत्पाद्य बुद्धिमेवं विनाशयन्ति धार्मिकीं प्रवृत्तिं ।

सांप्रतिकाः केचन विमर्शकमन्या अनाप्रातवेदपरिमला अपि अनाविनि-  
धनस्याऽपि भगवतो वेदस्य जन्मकालादिनिर्वचनं कुर्वन्ति । अयमृगवेदकालः,  
तत्राऽन्यन्यस्संहितासमयः, अपरो ब्राह्मणकालः इत्यादि बहु कथययन्ति । रघमत-  
प्रतिकूलवाक्यानि प्रक्षिप्तानीति प्रकटयन्ति । क्वचित्क्वचिदर्थान्तरं मुपन्यस्य  
अवैदिकं स्थाप्य मत्तं द्रढयितुमसिद्धयन्ति । एतादृशानेवाऽधिकृत्य भगवान्  
वेदव्यास उवाच ।

विभेत्यल्पश्रुताद्देवो मामयं प्रतरिष्यति ॥ इति,

केवलवैयाकरणानां केवलमीमांसकानान्तु अरभ्येवाहं दुर्विज्ञेयां, अपि तु  
ये पदवाक्यप्रमाणपारावारपारीणास्त एव मदीयं वास्तवं रूपं द्रष्टुमर्हन्तीति  
स्वयमाह भगवती वाग्देवता अग्नेदीय सरस्वतीसूक्ते ।

उतत्वाः पदयज्ञ ददर्श वाचं । उतत्वाः शृण्वन् शृणोत्येनाम् ।

उतो स्वस्मे तन्वां विसृजे जायेव पत्य उवासी सुवासाः ॥ इति ॥

किंच विदितसकलशास्त्राणामपि सद्गुरुमुखात् वेदरहस्यार्थमजानता  
महामहिम्नो वेदस्य मुख्यं तात्पर्यं दुर्विज्ञेयमिति यजुर्वेदीय-नुमेध-पुरुच्छेप  
संवादादवगम्यते । किमुत आबाल्यादाङ्गभाषाऽभ्यासिनां श्रुतिस्मृति-सदा-  
चारविमुखानां दुर्विज्ञेयमिति ।

केनचित्पाश्चात्यानुकारिणा वाल्मीकीयं रामायणं विमृशता 'रामो  
भीमपराः मः' इति वाक्यस्य रामो भीमसेनतुल्यपराक्रमविशिष्टः, इत्यर्थमभि-  
धाय रामस्य भीमौपम्येन पाण्डवकथाप्रतिपादक-महाभारतस्य रामायण-  
निर्माणकालात् प्राप्तत्वं निरणायि ।



कश्चन मेधावी भागवतं विमृशन् तत्र 'घोषाङ्गनाः, इति पदमवलोक्य अविदित्वा च तत्पदस्य आभीरनार्य इत्यर्थं 'तत्समये ग्रामटिकासु ग्राम्यस्त्रीणामेव घोषा ( हिन्दीभाषायां, परदा, ) आसीत्किल, न नगरेषु, न विद्वधानां, इत्यभाषीत् ।

अयि पाठकमहाशयाः । पश्यत अस्य विमर्शकस्य पण्डित्यपाटवं । एतादृशा एवाधुना ग्रन्थविमर्शकाः शास्त्रविमर्शकाश्च । भारतदेशीयं सकलमपि वाङ्मयं विमर्शयन्ति च एतैरेव राजकीयाः मासि मासि चतुश्शतं पञ्चशतं वा वेतनं दत्वा ( अहो सकलविद्याजन्मभूमेर्भारतदेशस्येदृशी दुर्दशा हा ! कष्टम् )

विदेशीयानामास्माकीनग्रन्थविमर्शने किंवा प्रयोजनमस्तीत्यत्रोच्यते । तेखलु न सहन्ते परोक्षति, सर्वथा सर्वविषयेष्वपि स्वीयामेवोन्नतिमाकलयन्ति । कलाकौशलस्य, विज्ञानस्य, नागरिकतायाः, सुखस्य, धनस्य, भोग्यजातस्य च, किंबहुना सर्वस्यापि सारवस्तुनो जन्मभूमिः स्वीयो देश इति तेषामग्रहः । विदितमेवैतत्सर्वेषाम् यत् यतः प्रभृति ते देशमिममागच्छन्तिस्म, तदाऽरभ्य एतावत्पर्यन्तं स्तोकं स्तोकमास्माकीनं वाङ्मयं विज्ञानं च भोग्यवस्तु च संगृह्य स्वीयं देशं नयन्तीति ।

नीत्वा चाऽत्याश्चर्यकारिणीमतिप्राचीनां सर्वप्रकारां भारतीयोन्नतिं विदित्वा तामसहमानाः तद्वोधकग्रन्थेषु विपरीतदृष्ट्या प्रकल्प्याऽसदर्थं निरुप-  
तामप्रामाण्यं मिथ्यात्वं च असङ्केतप्रदर्शनेन प्रचारयितुमुद्यता अभवन्, भवन्तिच साम्प्रतमेतत्तेषां स्वोक्तप्रतासंपादनप्रवणानाम् कृते भारतीयानां तावद्यमुद्य-  
मो गह्वरतमः । एते देशान्तरीयशिक्षादोषदूषितमानसास्सन्तो विस्मृत्य स्वीया-  
मुन्नतिं मातृभाषायाः मातृभूमेश्चावनतिमापादयन्तः एवं ब्रज, एवं कुरु, एवं वद,  
इति शासकैरादिष्टाः पशुकपिशुका इव शिरांसि चालयन्तो यथाशासनं ब्रजन्तः  
कुर्वन्तो वदन्तश्च आबाल्यादाचरमश्वसं पारतन्व्यतप्ततैलकटाहोदरे मज्जनोन्म-  
ज्जन-संतापमनुभवन्ति । नेहाऽस्ति ह्रीः, अमुत्र न भीः, उभयत्र न श्रीरेतेषाम् । इन्त  
कदा कथं कुत एतेषां मानसेषु परिवर्तनं भवेत् ।

अघटित-घटनापटीयसी खलु भगवत्सकलचराचरगुरोरखिलबुद्धिप्रेर-  
कस्य परमेश्वरस्य शक्तिः । स एव शरणं मस्माकं । विद्वद्भिरसदुद्धिप्रदानेन सर्व-  
स्यापि लोकस्य मंगलं सर्वमंगलासहायः ॥

[ कस्यापि वेदसमालोचकस्य मतखण्डनं कृत्वा प्रेषन्तु लेखकमहोदयाश्चे-  
त्सहर्षं प्रकाशयाम इयन्तु भूमिकैवास्ति । सं० ]



## प्रतिवादपत्रम् ।

विदितमस्तु महांतुभावानाम्—गतवर्षे आश्विन पूर्णिमायां प्रकाशितं सूर्योदयपत्रं मया-स्यामेव ज्येष्ठामायां दैवाद्वलोकितम् पठितं च तत्र रसूलपुरे पण्डित-सम्मेलन-शीर्षकलेखनम् । तत्र सूर्यपुरवास्तव्येन श्रीभगवत्प्रसाद पाण्डेयेन पदकप्रदानविषयक-लेखो यथार्थमनवधार्य स्वमनसैव लिखितः येन सभोपस्थितानां व्याकरणादिपुष्टाचार्याचार्यपरीक्षोत्तीर्णविदुषां मनसि संक्षोभः संजातः । अतः सर्वेषां यथार्थवार्ता-विज्ञापनाय निवेदयामि । मया तु साहित्य-बला-कौशल-पूर्वक-कविताषाम् उत्साह-सम्पादनाय व्याकरणातिरिक्त विषय एव सर्वाणि पदकानि प्रदत्तानि तत्र श्रीशोपनाम्ने ईशदत्तपाण्डेयाय स्वर्ण पदकं प्रथम-श्रेण्याम् काशीनाथ-शिवनाथ-शर्मणे रजत-पदकद्वयं द्वितीय श्रेण्याम् सूर्यपुर-वास्तव्याय सरस्वती दत्त शर्मणे रजतपदकं तृतीय श्रेण्यां नाट्य-कलायां तु रघुपतिसिंह शर्मणे रजतपदकं श्रेणी-विभागे विनैव । अतो लेख व्यति क्रम-निरशनाय मम सम्मतं विनाग्रिमवर्षतो लेखो न प्रकाशयितव्यः सभाविषयको लेखः प्रत्यहमेव भवत्सविधे प्रेषयामि येन विदुषां समाजे व्यतिक्रम-जनितः क्षोभो माभूत् अन्येषां वस्तुतः सभा-कार्य-विवरणं ज्ञानं च भवेत् इति प्रार्थना ।

मुवनेश्वर प्रसाद नारायणसिंह ।

प्रोप्राइटर रसूलपुर स्टेट ।

## हरिद्वार-ऋषिकुलब्रह्मचर्याश्रमार्थम्

### आवश्यकता

एकस्यानुभविनो बी० ए० एल० टी० उपाधिधारिण आंगलविदुषः यश्चात्राणां “पेफ, ए० परीक्षोपयोगिनीं योग्यतां प्रतिपादयन्, तांस्तत्परीक्षोत्तीर्णान् निष्पादयितुं पारयेत् । एकस्यानुभविन इण्टर सी० टी० अध्यापकस्य, यो गणित मालेख्यमांगलगिरं च विशेषतो जानन्, इतिहास-भूगोल-पाठनेऽपि पाठवं दक्षोत एकस्य वाराणसेय व्याकरणाचार्यस्य साहित्यदर्शनोपदेश-निपुणस्य बी० ए० उपाधिसमलंकृतस्य कृतिनः । एकस्य हिन्दी विदुषः यो हिन्दी ऐड्वान्स परीक्षोत्तीर्णः शास्त्रि-पेण्ड्रैन्स परीक्षोत्तीर्णश्च भवेत् । एकस्य सहायकवेदाध्यापकस्य, यो वेदशास्त्री



सन् कर्मकाण्डज्योतिर्विद्ययोरनुभववान् विद्वान् भवेत् । द्वयोश्चात्रावासाधिष्ठात्रोः प्राच्यनव्यक्रीडा-निपुणयोः सेना व्यायाम ( ड्रिल ) मल्लसंग्राम ( कुश्ती ) यष्टिकासंचार-तरणोपदेश-दक्षयोः, यौ गृहस्थावतिचत्वारिंशद्वर्षवयस्कौ स्ताम् । एतादृशां भजनोपदेशकानां, ये “हारमोनियमा” ख्यवाद्येन कथा वाचयितुं लब्धप्रागल्भ्या भवेयुः, सनातनधर्मं सिद्धान्त-साधने प्राप्तप्रतिष्ठाश्च स्युः । एतादृशानां महोपदेशकानां, ये सनाततधर्मोपदेशैर्जनतां रञ्जयन्तः, ऋषि कुलार्थमन्नार्थ-संग्रहं कर्तुं शक्नुवन्तु इति ।

प्रार्थना पत्राणि प्रमाणपत्रैः सत्रा, सम्भवं चेत्सचित्राणि प्रहितव्यानि । तेषां प्रार्थनापत्रेषु विशेषमवधानं दास्यते येषां सनातन-धर्मशिक्षालय-कार्यानुभवो ज्ञास्यते, सनातनधर्मिण एव द्विजाः ( ब्राह्मण क्षत्रिय वैश्याः ) पत्राणि प्रहिण्वन्तु । पत्राणि अक्टूबर मासस्य पञ्चदशतारिकां यावदवश्य मागन्तव्यानि, वेतनं शोभ्यता पेक्षमिति ।

ब्रजनाथशर्मा गोस्वामी ( राय साहव )

अगौतनिक प्रधानमन्त्री-ऋषिकुल ब्रह्मचर्याश्रमस्य, हरिद्वारस्थस्य ।

— : ० : —

\* यतो धर्मस्ततो जयः \*

\* सिद्धपुरब्रह्मचर्याश्रमस्थो हरिकङ्करच्छात्रः \*

इह खलु भारते युगप्रभावात् पाश्चात्य-शिक्षावशाच्चात्रानेके प्रत्याघाता भवन्ति सनातन-धर्मोपरि । यत्र खलु प्रिय-धर्मार्थं सुतविचक्षारान् न गणयन्तः प्रियप्राणान् त्यजन्तिरम भारतीयाः । साम्प्रतं तु धर्मं पचास्माकं प्राण-विनाशक इति तन्नाशार्थमेव प्रयतन्त्याधुनिकाः सुधारकाः । त एव धर्मज्ञानशून्योच्छुंखल स्वतन्त्रोन्मादवशादीश्वरस्य धर्मस्य चास्तित्वनाशार्थं यतन्ते । प्रलपन्ति च धर्मैरण्वरेण च जगतो नाशः कृतः । तद्वशाच्च भारतवर्षस्य पारङ्मत्तम् । तत्प्रभावेण च दुःखग्रस्ताः सञ्जाता भारतीयप्रजाः ।

नात्र सन्देहो यद् स्वार्थकामलोलुपदाम्भिकैः पुरुषैः कामक्रोधादिवशाद्धर्मोपर्यन्तचारः कृतः क्रियते च । मानप्रतिष्ठाधनमदान्धा दुर्बलान् कृषिकारान् भृत्यादींश्च पशुवत् पीडयन्ति । किन्त्वत्र निश्चयेन प्रतीयते यदीश्वरस्य धर्मस्य च नायं दोषः । परन्तु प्रजासु सनातनधर्माभावादीश्वरास्थाभावाच्च दोषा वर्द्धिता । यदि सर्वव्यापकनित्यशुद्धानन्दधनेश्वर-सत्तायां विश्वासः सनातनधर्मे



च लोकानां प्रवृत्तिश्चेत्तर्हि पाखण्डादिदोषवृद्धिर्न स्यात् । किन्तु तेषु दोषेषु सनातनधर्महास एव प्रधानं कारणम् । अधर्मप्रतापादेव पवित्रो भारतदेशः पराधीनः प्राणिनश्चात्पायुषो जाताः । भूकम्पादिदैन्यशक्त्यैव प्राणिनो दुःखप्रस्ताः सन्तो वस्त्रान्नं चिनैव प्राणान् त्यजन्ति । तदुक्तं शास्त्रे 'धर्मं एव हतो हन्ति धर्मो रक्षति रक्षितः' हतो धर्मः स्वहन्तारमेव हन्ति रक्षितश्च रक्षति' । हन्त साम्प्रतं पाश्चात्य-शिक्षापण्डिता न्यायान्यायमविचार्यैव धर्मस्येश्वरस्य चातथ्यां निन्दां कुर्वन्ति ।

पुरा येषां भारतीयानां पूर्वजाः शास्त्रवेत्तारः सनातन-धर्मज्ञाश्चासन् साम्प्रतं तेषामेवान्वयप्रकाशकाः पुत्राः पाश्चात्य-संस्कृतिप्रमान्वितदूषितशिक्षा वशात् सनातनधर्मं न जानन्ति । अतस्तैरेव विचार्यताम् । यदस्माकं पूर्वजाः प्रकाण्ड-धर्मप्रचारका धिगतस्पृहाश्चासन् । धर्मार्थं तैर्महानुभावैर्दुःखानि सोढानि । देशाथः धर्मार्थं च केन प्रकारेण तैः प्राणा अर्पिताः । तथाचोक्तं तैः । धर्मान्न प्रमदितव्यम् । सदा सर्वत्र सनातनधर्मस्यैव जयो जातः । तदुक्तं भारते यतो धर्मस्ततः कृष्णो यतः कृष्णस्ततो जयः ॥ यत्र श्रीकृष्णस्तत्रैव श्रीविजयो भूतिश्चावश्यं भवति । यत्र धर्मस्तत्र श्रीकृष्णः । अतो धर्म एव सर्वेषामुन्नतिकारको हितकारकश्च धर्मलक्षणमोक्तं महर्षिणा कणादेन । यतोऽभ्युदयनिःश्रेयससिद्धिः स धर्मः । येन संसारोन्नतिर्मोक्षप्राप्तिश्च भवति स धर्मः । महर्षिणा वेदव्यासेनाप्युक्तम् ।

धारणः धर्ममित्याहुर्धर्मो धारयते प्रजाः ।

यस्याद्धारणसंयुक्तः स धर्म इति निश्चयः ॥

तथाच मनुष्ये यदा मनुष्यत्वधर्माभावरतदा तु स पशुसमानतां व्रजति । तमेव लक्ष्यीकृत्य भर्तृहरिणोक्तम् ।

धर्मो हि तेषामधिको विशेषो

धर्मेण हीनाः पशुभिः समानाः ।

अतो निश्चीयते सनातनधर्मोऽवश्यं सेवनीयः सर्वैः । धर्मज्ञानस्य पश्चाद् प्रतीयते यद्बुधर्मसेवनं तीक्ष्णासिधारासमानमतस्तदर्थं संस्कृत-विद्यावश्यकता वश्यं भवति । साम्प्रतं पाश्चात्य-विद्यायाः प्रचारप्राबल्यं वर्ततेऽतस्तत्प्रभावेण सनातनधर्मसदाचारं प्रत्यग्रीतिर्भवति, स्वधर्मे यथाकर्थाञ्चित् अज्ञा घटते सापि विचली भवति । अतो धर्मस्य शुद्धरहस्यप्रदर्शिकायाः संस्कृतविद्यायाः प्रचारोऽवश्यमावश्यकः । धर्माचरणेन शान्तिसंतोषतितित्वादिगुणानां विकासः प्रस्फुटो भवति, नान्यथा । अतः सनातनधर्मपरायणैः सर्वैर्भवितव्यम् । विशेषेण धर्माचार्या धर्मरक्षणार्थं कटिबद्धाः सन्तो विनयादिगुरौस्सह धर्मतात्पर्यं वेद-



यित्वा धर्ममार्गतत्परान् जनान् कुर्युस्तदैव भारतस्य विजयध्वजः सदा सर्वत्राग्रे-  
सरो भविष्यति । ईश्वराश्रयेण धर्मप्रवृत्त्या च सर्वाः प्रजा दुःखोन्मुक्ताः सत्यः  
परमं सुखं प्राप्स्यन्ति ।

## काव्योपदेशामृतप्रवर्षि शरद्दर्शनं भट्टिकाव्ये

[ ले०:—रामोदार शर्मा, आ० इ० प० छात्रः, जी० वी० वी०

कालेज, वल्लिगांव वास्तव्यः ]

नाविदितं काव्य-कुञ्ज-कुसुमचयन परायणानां संस्कृतसाहित्यारविन्दमधुमत्त-  
मधुपानां विपश्चिताम् यन्निर्मितं भट्टिकाव्यं व्याकरणबोधकरणाय न तु साहित्य  
सेविनां रसिकधुरन्धराणां सहृदयानां मनोरञ्जनाय ।

मन्यन्ते केचित्परिछित-प्रवराः कविता-कामिनी-प्रणयिनः यदस्तीदं काव्यं  
कर्कश-दुराप-दुर्वोध-शब्दसनाथम् । आसीद्भट्टिः केवलं वैयाकरणः । न तु सहृदयः  
काव्य-रचयता । उदीरितं साहित्यदर्पणे 'वाक्यं रसात्मकं काव्यम्' । सर्वे नेश्वराः  
कवीत्युपाधिना स्वात्मानमलंकरणे । तेनैव सुकविना भाव्यम् यस्य हृद्देशे कल्पना-  
कालिन्दी कलकलनिनादेन प्रवहति । वर्तन्ते च यस्य काव्ये उपमा-प्राचुर्यं  
शब्दमाधुर्यं, भाव-वैशद्यं रसात्मकं वर्णनं करुणारसप्रवाहादयः । आसीद्भट्टिः कविः  
व्याकरण-वैचित्र्यसंदर्शनं पवाधिककृतोद्यमः न तु काव्यरसोत्पादने । परन्तु  
यत्र तत्र कल्पनोद्भानकरुणशृंगाररसास्तित्वं सम्प्राप्यते । द्वितीयसर्गस्थं शरद्-  
दर्शनमधीत्य त्वस्माकम्मनांसि जायन्ते आसादितसम्मदानि साहित्य-सरिता  
मधुर-प्रवाह प्लावितानि । अत्र श्लोकेष्वस्माभिः प्रोप्यते कवितावैशिष्ट्यं  
'कवयः किं न पश्यन्ति' इत्युक्तिः याथार्थ्यं भजन्त्यासाद्यते भट्टिपते ।  
वर्णितानि शरत्सम्भवानि विविधानि वस्तूनि काव्यरसरक्षितानि । इयन्तु  
साधारणी वार्त्ता यच्छ्रदांगमे वनस्पतयः सरांसि नद्यः, ग्रहनक्षत्रादीनि  
च शोभाश्रियं भजन्ते । तडगेषु कमलदलानि विकसितानि जायन्ते । भ्रमराश्चापि  
तेषामुपरि इतस्तत उड्डीयमाना जायन्ते । प्रथमं कीदृशं वर्णनमिति विषयीक्रि-  
यतेऽत्र श्लोकश्चाप्युद्ध्रियते ।

तरंगसंगाच्चपलैः पलाशै-

ज्वालाश्रयं सातिशयं दधन्ति

सधूम-दीप्ताग्निरुचीनि रेजु-

स्ताम्रोत्पलान्याकुलपदपदानि ।



उपमाञ्च कीदृशी निभाल्यते । कमलानिकम्पितानि तरंगसहस्रासात्तडागे  
प्रतोयन्ते तानि सस्मितान्येव । कृष्णवर्णाः भ्रमराः तैस्तद् विराजमानाः । रक्तकम-  
लानां कृष्णभ्रमरैस्तद् सहस्रासोऽतिशयां शोभामादधाति । अत एव भान्ति  
भ्रमराधिष्ठितरक्तकमलदलानि ज्वालायुक्ता धूमराजिसनाथा अग्नय इव ।  
पुनश्च प्रदर्शयत्ययं श्लोकः कवि-काव्य-कौशलम् ।

निशातुपारैर्नयनाम्बुकल्पैः

पश्चान्तपथ्यांगलदच्छविन्दुः

उपासरोदेव नदत्पतंगः

कुमुद्वर्ती तीरतरुर्दिनादौ ।

अनुभूतिरियं सुपमा-प्रकृति-पर्यवेक्षणस्य । स्थावराः कीदृशाः सहानुभूति-  
प्रदर्शका भवन्ति, इति निगदितमस्त्यस्मिन्श्लोके ।

उषःकालः । समतीता रजनी । तडागजलं कुमुदिनोसनाथम् । कूज-  
द्विहगः तीरतरुः । वृक्षपत्रस्थितहिमकर्णपतनम् कविरुपेक्षते यत्तीरतरुः  
चन्द्रविहविचुरायाः कुमुदिन्या दयते अत एव रोदनं करोति उच्चस्वरेण ।

यथा रोदनकाले जनानां जंगमानाञ्चाश्रूणि पतन्ति नेत्रकोणेभ्यः । तथैव  
तटपादपस्यापि पत्रकोणेभ्योऽश्रुवद्धिमकणाः पतन्ति अहो ! किमिदम् ? वृक्ष-  
स्यापि रोदनम् ? चन्द्रः कुमुदिनीनायक इति लोकप्रसिद्धिः । अत एव यादृशी  
मलिना वैक्लव्यमुपगता जायते प्रोषितपतिका नायिका, कुमुदिन्यपि  
स्वप्राणवल्लभे दृष्टिपथव्यतीते सति तथैव मोहापन्ना संकुचिता वा भवति ।

अतो रोदिति भृशं स्वरेण दयार्द्रचेताः सततपरहितपरायणाः तीरतरुः  
अन्तेवासिनीं कुमुदिनीं दैन्याश्रिता मवलोक्य ।

अत्र वर्णितं कविररेण यत्तरुपि मनुष्यवद्व्याशीलो लब्धप्रज्ञश्च भवति ।  
अत्र पादपपत्राणि नेत्रकोरौस्तद्विषयीयन्ते । तुषारकणा अश्रुविन्दुभि-  
स्तद्विषयीयन्ते । विहग-ध्वनस्तु जन-रोदनस्वरसारम्यमुपैति ।

पुनरपि ग्रामीणाः कृपकाः कीदृशं सरल-जीवनं नयन्ति इति वर्णितमस्त्य-  
स्मिन्नधःश्लोके ।

वियोगदुःखानुभवानभिज्ञैः

काले नृपानां विहितं ददद्भिः ।

आहार्यशोभारहितैरमायै-

रैक्षिष्ट पुंभिः प्रचितान् स गोष्ठान् ॥

शरदि कृपकाः स्व स्व क्षेत्रे स्वेषां स्वेषां गा रक्षन्ति, तेषां निरीक्षणाय



पोषणाय चापि तत्रैव गोष्ठ-निर्माणं विधाय तिष्ठन्ति । ते कृपकास्तु सरलचिन्ताः न तु कपट-क्रीडा-दक्षाः । ते त्वनुसारिणः शास्त्रानुमोदितमार्गस्य । ते न राज-द्रोहिणः । ददति ते उचितं राज्यकरं काले आगते । ते न मरिडताः सन्ति लैवेण्डर-फुलेल-तैलादिभिः, यथेदानीन्तना युवका अङ्गरागीय-योगङ्कुर्वन्तो वर्तन्ते नक्तन्दिनम् । अथ तु बहूनां नवजनानाङ्कालः स्वात्मनः सुन्दरीकरण एव गच्छति, परन्तु कुत आयाति सौन्दर्यं स्वास्थ्य-रिक्त-तुण्डेषु । सौन्दर्यन्तु व्यायामतो जायते । ते कृपकाः कुङ्कुमाद्युपयोग-रहिताः कृत्रिम शोभा विहीनाः किन्तु मनोहर वपुषः सुस्वास्थ्येन केवलम् । कीदृशो ग्राम-जीवनोत्कर्षः ।

इत्थं वर्णितं शरत्सौन्दर्यं भट्टि-कविना । यदधीत्य तु निमज्जति पाठ-कानां चेत आनन्दोदधौ ।

### पूर्वोत्तरमीमांसयोर्लेखकाः ।

( ले०—कुरुक्षेत्रीयः पं० छज्जूराम शास्त्री विद्यासागरः ) ।

गवतो वेदव्यासस्य शिष्येण जैमिनिमुनिना कर्मकाण्डस्य प्रचाराय पूर्व-मीमांसादर्शनं प्रणीतम् । यत्र मन्त्रब्राह्मणात्मकेभ्यो वेदेभ्यः कर्माणि संकलितानि अत्र कर्मणैव जगत उत्पत्तिर्मेक्ष्येति प्रतिपादितं जैमिनिना । तद्यथानुश्रूयते —

“प्रणयो वै पुण्येन कर्मणा भवति पापः पापेन”

“रमणीयचरणा रमणीयां योनिमापद्येरन् कपूय-रणाः कपूयामिति ।

“कर्मणा जायते नश्यति भयाभयसुखानीत्या द श्रुतिषु ।

कर्मकाण्डस्यैव प्रचाराय रामायणभारतभागवतादीनि प्रवृत्तानि अस्य दर्शनस्य शबरभाष्यं श्रीहर्षकृतस्य लिंगानुशासनकोपस्य व्याख्याता भट्ट-दीप्तस्वामिसूनुः श्रीशबरस्वामी विक्रमीयाष्टमशतके रचितवान् । शंकराचार्येण रवीयभाष्ये शबररघामिनो नाम गृहीतमिति रम्यतव्यम् । अयं हि शबरस्वामी वेदार्थस्याद्वितीयो ज्ञाता मन्यते । तद्यथानुश्रूयते—“सहस्रं शाखा ह्यर्थतो वेद शबरः” इति । तदनन्तरं कर्मकाण्डस्यैव प्रचाराय जयमंगलग्रामवासी तैलंगभट्ट-यज्ञेश्वरपुत्रः चन्द्रगुणागमजः श्रीकुमारिलभट्टो विक्रमीयाष्टमशतकप्रारम्भे श्लोकवार्तिकं तत्रवार्तिकं च ग्रन्थं निर्मितवान् । अनेन जैनद्वारा लुप्तस्य वैदिक धर्मस्य पुनः प्राणप्रतिष्ठा कृता यदुच्यते—

“कुमारिलमृगेन्द्रेण हतेषु जिनहस्तिषु ।

निष्प्रत्यूहमवर्धन्त श्रुतिशाखाः समन्ततः ॥ इति ॥



प्रभाकर-मण्डनमिश्र-मुरारिमिश्र-पार्थसारथि प्रभृतयोऽस्यैव महात्मनो भट्टपादस्य शिष्या आसन्निति श्रुतम् । अनेन विक्रमीय-पञ्चशतक-वर्ति-कालिदास-महाकवेः—“सतां हि सन्देहपदेषु वस्तुषु प्रमाणमन्तःकरणप्रवृत्तयः” इति पदार्थ-स्वग्रन्थे उद्धृतं तस्माद्ये महात्मानः कालिदासं भोजसमकालीनं मन्यन्ते ते भ्रान्ताः । प्रभाकर-मतस्य सारमुद्धृत्य शालिकनाथपिडुषा ‘प्रकरणपञ्चिका’ विहिता । एवं मीमांसकशिरोमणिना मण्डनमिश्रेण ‘विधिविवेकग्रन्थः’ । पार्थसारथिना च “शास्त्रदीपिका” ग्रन्थो निर्ममे । ततो विक्रमीय-चर्यस्कवसुधत्सरे वर्तमानेन सर्व-तन्त्रज्ञाचस्पतिमिश्रेण ‘तत्त्वचिन्दुः’ । विक्रमीयचतुर्दशशतकमध्यवर्तिना माधवाचार्येण “जैमिनीयन्यायमाला” गागामष्टेन विक्रमीयपौडशशतकमध्यभागे—“भाट्ट-चिन्तामणिः” आपदेवेन विक्रमीयसप्तदशशतकपूर्वभागे—“मीमांसायायप्रकाशः” लौगाक्षिभास्करेण विक्रमीयसप्तदशशतकमध्यभागे—“मीमांसार्थसंग्रहः” खण्ड-देवेन विक्रमीयसप्तदशशतकोत्तरभागे—“भाट्टदीपिका” भट्टशंकरेण “मीमांसासार-संग्रहः” निर्ममे । पूर्वमीमांसाऽनीश्वरवादिनी मन्यते । अत एव श्लोकवार्तिके कादौ प्रतेपदं जगत्कर्तुर्दीश्वरस्य खण्डनमुपलभ्यते । परन्त्वसावीश्वरानङ्गीकारः पूर्वमी-मांसकैः प्रौढिवादमुद्रयाऽवतारितो न खलु विवक्षितोऽस्ति । कथमन्यथा सर्वे मीमांसाग्रन्थकाराः-स्वस्वग्रन्थेषु ईश्वरविषयकं मङ्गलमाचरितवन्तो यदीश्वरवादि-नस्ते न स्युः ।

“विशुद्धज्ञानदेहाय त्रिवेदीदिव्यचक्षुषे

श्रेयःप्राप्तिनिमित्ताय नमः सोमार्धधारिणे ॥

इतिश्लोकवार्तिके भट्टकुमारिलः ।

“वासुदेवं रमाक्रान्तं न त्वालीगाक्षिभास्करः” ।

इत्यर्थसंग्रहे लौगाक्षिभास्करः ।

“यत्कृपालेशमात्रेण पुरुषार्थचतुष्टयम् ।

प्राप्यते तमहं बन्दे गोविन्दं भक्तवत्सलम् ॥

इति न्यायप्रकाशे आपदेवः ।

‘भावं जैमिनिर्विकल्पाभननादित्यादि ब्रह्मसूत्रेषु जैमिनि-मत-स्मरणा-त्प्रथमं जैमिनिना पूर्वमीमांसा रचिता चतुत्तरं भगवता वेदव्यासेनोत्तरमीमांसा (वेदान्तदर्शनं) इति सर्वाधुमतः पन्थाः । वेदेभ्यो ब्रह्मण उपासनाज्ञाने उपादाय जीवब्रह्मैकत्वप्रतिपादनार्थमयं प्रयासः । सर्वेषां दर्शनानां मूलसूत्रमुपनिषत्सूपल-भ्यते यत्र तत्र । पूर्वोत्तरमीमांसयोः समानतन्त्रत्वं मन्यते सर्वैरपि । तद्यथा विद्वान-मित्रराहः “जैमिनीये च व्यासे विद्वद्वांशो न कश्चन ।



श्रुत्या वेदार्थविज्ञाने श्रुतिपारंगतौ हि तौ” ।

अत एवेतयोरुपरि नन्दराज्योत्पन्नेनोपवर्षपरिडतेन—

काचित्समुदिता वृत्तिर्निरमीयतेति शृणुमः । उत्तरमीमांसायाः वेदान्तदर्शनस्यो-  
परि सर्वं प्रथमं शङ्करावतारेण श्रीशङ्कराचार्येण शारीरक भाष्यं निर्मितं यत्र—

‘ब्रह्मसत्यं जगन्मिथ्या जीवो ब्रह्मैव नापर’ इति सम्यक्सिद्धिर्माधितम् । केनचित्शङ्करा-  
राचार्यशिष्येण शारीरकभाष्यसारवोधिनी अद्वैतमञ्जरीनाम्नी वेदान्तसूत्रवृत्तिरपि  
तस्मिन् समये अतिहृदयंगमा लिखिता । ततो रामानुजभाष्यं, माध्वभाष्यं, निम्बार्क  
भाष्यं, अणुभाष्यमिति वैष्णवसाम्प्रदायिकं भाष्यचतुष्टयं जातम् । नीलकण्ठस्य  
शैवभाष्यं च षष्ठम् । एतेषां षण्णां भाष्यकाराणां मतस्य सारं मया बहुविस्तरेण  
‘पङ्कदर्शनपरिचये’ ग्रन्थे लिखितस्तच्चैव कणेहृत्य निरीक्षणीयम् । शारीरकभाष्यस्य  
चतस्रो व्याख्या अतितरां प्रसिद्धाः सन्ति । तत्र शङ्कराचार्यस्यैव शिष्यस्य  
पद्मपादाचार्यस्य ‘पंचपादिका’ प्रथमा । तोटकाचार्यपरनाम्न आनन्दगिरे  
“न्यायनिर्णयाख्या” द्वितीया । सर्वतन्त्रज्ञवाचस्पतिमिश्रस्य “भामत्याख्या” तृतीया  
विक्रमीयपोडशशतक-मध्यवर्तिनो गोविन्दानन्दस्य— ‘रत्नप्रभाष्या’ चतुर्थी ।  
शारीरकभाष्यमुपजीव्य मण्डनमिश्रशिष्येण सर्वज्ञात्ममुनिना हृद्यैः पद्यैः “संक्षेप-  
शारीरक” नामा ग्रन्थो व्यरचि । यस्योपरि मधुसूदनस्वामिन्याख्या जागर्ति ।  
तदनन्तरम् कवितार्किक-श्रीहर्षमिश्रेण प्रतिवादिविजयार्थं “खाद्यखण्डनं”  
निरमायि । यद्विषये तेनोक्तम्—

धीरा यथोक्तमपि कीरवदेतदुक्तम् ।

लोकेषु दिग्विजय कोतुकमातनुध्वम् ।

यस्य समयो विक्रमीयैकादशशतकम् भागवतटीका-श्रीधरीकर्तुः श्रीधर-  
स्वामिनो गुरुणा चित्तुखाचार्येण विक्रमीय-त्रयोदशशतके ‘चित्तुखी’ ग्रन्थो  
रचितो यत्र न्यायमतखण्डनादिकं खाद्यखण्डनमुपजीव्यैव कृतम् । ततो विद्या-  
रण्यापरनाम्ना माधवाचार्येण “पंचदशी” ग्रन्थो विहितो यस्य समयो विक्रमीय  
चतुर्दशशतकम् । तदनु मधुसूदनस्वामिना विक्रमीय पोडशशतके ‘अद्वैतसिद्धि’  
ग्रन्थो रचितः । यद्विषये तेनोक्तम्—

“श्रद्धाधनेन मुनिना मधुसूदनेन संगृह्य शास्त्रनिचयं रचिततियत्नात्  
बोधाय वादिविजयाय च सत्त्वरामाद्वैतसिद्धिरियमस्तुमुदे बुधानाम् ।

एवं सदानन्द व्यासेन विक्रमीयपोडशशतकपूर्वार्धभागे “वेदान्तसारः”  
संगृहीतः । प्रकाशानन्दस्वामिना विक्रमीयपोडशशतकमध्यभागे—‘वेदान्तमुक्तावली’  
रचिता । धर्मराजाध्वरीन्द्रेण विक्रमीयपोडशशतकस्योत्तरभागे—‘वेदान्तपरिमाणा’



विहिता । उत्तरसीमांसायां ज्ञानकाण्डस्य प्राधान्यं रक्षितम् । तद्यथानुभूयते  
 'ज्ञानादेवतु कैवल्यम्' 'ऋतेज्ञानान्न मुक्तिः' रित्यादि । वयन्तु ग्रन्थः—  
 "उभाभ्यामेव पक्षाभ्यां यथा खे पक्षिणां गतिः ।  
 तथैव ज्ञान-कर्मभ्यां प्राप्यते परमं पदम् । अत एव द्वयोरपि मीमांसयोर  
 धिकारिभेदात्सार्थव्यमिति शम् ।

## ❀ श्रीराम सुहृद् निषादराजः ❀

[ ले० श्रीरामोपनामा लक्ष्मीनारायण द्विवेदी साहित्यशास्त्री ]

इदं किल नाविदितमस्ति प्रेक्षावतां यच्छ्रीरामसखं निषादाधिपतिं गुहं  
 चण्डालं मृगघातिनं च मन्यन्ते सचक्षुषोऽपि साम्प्रतम् । तत् किमयं वस्तुत-  
 श्चण्डालो मृगघात्येव वाऽऽसीत् ? जीवामोपाध्यायेनापि स्वनिर्मितायां वाल्मी-  
 कीय रामायणस्यादिसर्गस्य टीकायां चण्डालत्वेन लिखितोऽयम् । अथान्येनाप्या-  
 चार्येण 'निषादो मृगघाती स्याद्' इति वैजयन्ती प्रमाणेन मृगघातित्वेनोक्तः ।

अत्रेदं वक्तव्यम्—द्वेधा वर्ण-संकरजातयः स्मृतिपूर्वाः । अनुलोभ्यात्  
 प्रातिलोभ्याच्च । तत्र वर्णानुलोभ्येन जात्यानुलोभ्येन संकीर्णानुलोभ्येन चोत्कृष्ट  
 जातीयपुरुषादपकृष्टजातीय-नारीषु जाता अनुलोमजाः, तद्विरोधेन च प्रति  
 लोमजाः । तत्र ये वर्णानुलोभ्येन जातास्तेषामेकतमो निषादः । अयं पारशवा-  
 पर पर्याय उच्यते । तथाहि मनुः—

अनन्तरासु जातानां विधरेष सनातनः ।

द्वयेकान्तरासु जातानां धार्यं विद्यादिभं विधिम् ॥ १० । ७ ॥

ब्राह्मणाद्वैश्यक्रान्यायामश्मिष्ठो नाम जायते ।

निषादः शूद्र क्रान्यायां यः पारशव उच्यते ॥ १० । ८ ॥

ततोऽयं ब्राह्मणपुरुषेणोढायां शूद्रक्रान्यायां जातो निषादः । ऊढत्वं च  
 याज्ञवल्क्येन स्पष्टीकृतम्, तथाहि—

विप्रान्मूर्ध्नावसिक्तो हि क्षत्रियायां विप्रः स्त्रियाम् ।

अम्बष्ठः शूद्रयां निषादो जातः पारशवोऽपि वा ॥

वैश्या शूद्रयोस्तु राजन्याम्मादिभ्योऽग्री मुतौ स्मृतौ ।

वैश्यास्तु करणः शूद्रयां विन्नात्वेप विधिः स्मृतः ॥ इति

अध्यायः ४ श्लो० ११, १२.



विन्नासूढासु—इति श्री विज्ञानेश्वरः । वशिष्ठ एनं शूद्रवर्णमाहाष्टादशेऽध्याये—

एकान्तर द्वयन्तर उपन्तरानुजाता ब्राह्मण क्षत्रिय वैश्यै रघच्छिन्ना अम्बुष्ठा निषादा भवन्ति । शूद्रायां पारशवः पारयन्नेव जीवन्नेव शवो भवतीत्याहुः, शव इति स्मृताया “एतच्छावं यच्च कूटस्तस्माच्छूद्र समीपे तु नाध्येतव्यम्” इति ।

एतस्याजीविकामाह मनुः “मत्स्य घातो निषादानाम्” इति दशमेऽध्यायेऽष्ट चत्वारिंशे श्लोके ।

अथायं निषादो नाम कैवर्तानां नौकर्मजीविजाति-विशेषाणां जनकः । तथाह मनुरत्रैव चतुस्त्रिंशेः—

निषादो मार्गवं सृते दासं नौकर्म जीवनम्

कैवर्तमिति यं प्राहुरार्यावर्त-निवासिनः ॥ इति ॥

सोऽयं दासः कैवर्तापर पर्याय एव धीवरत्वेन लोके स्मर्यते । यः सर्वेषां वर्णानां गृहेषु जुलभरणकर्म सम्पादयति । पात्रं संमार्जनादि सेवाकर्म करोति । सर्वथा पात्रे समितश्चेति तदुत्पादकस्य निषादस्य चण्डालत्वेन पात्रे निरवसित-त्वात् श्रीरामस्य भगवतो मर्यादा पालकस्य कथं सखित्वं स्यात् ।

नन्वस्ति चण्डाल जातिर्निषादः ? ‘निषाद इवपचौ, इत्यमरोक्तेः, ‘निषादौ-इवपच स्वयौ—’ इति त्रिकाण्ड शेषवचनात्, इति चेत् सत्यम्, इतर एवैव इवपचाख्यो निषादः । यश्च पारशवाख्यो निषादः सोऽप्यन्यः । तदुक्तं मेदिनीकारेण—“निषादः स्वर “भेदे स्याच्चण्डाले धीवरान्तरे, इति ।

आस्तां तावच्चण्डालोऽपि राम सख इति माऽऽग्रहः कारि । रामायण-स्थ प्रकरण विरोधात् । निषादराजस्य गुहस्य निष्पत्तये शतशो नौकर्मजीविन आसन् ते च सर्वेऽस्य सजातीया आसन् ।

श्रीमद्रामायणेऽमी पर्यायत्वेन ‘दाश’ इत्युच । इत्यनुपदर्शयिष्यते दाशः, कैवर्तः, धीवर इति नामान्तराणि धीवर जातेः । तथाहि अयोध्या काण्डे एकोन नवति तमे सर्गेः—

गुहस्य तच्च वचनं श्रुत्वा स्नेहादुदीरितम् ।

रामस्यानुवशो वाक्यं भरतोऽपीदमब्रवीत् ॥

सुखा नः शर्वरी धीमन् पूजिताश्चापि ते वयम् ।

गंगा तु नौभिर्वह्वीमीर्दाशाः सन्तारयन्तु नः ॥

ततो गुहः सन्स्वरितः श्रुत्वा भरत आसनम् ।

प्रति प्रविश्य नगरं तं ज्ञातिजनमब्रवीत् ॥



( ५४ पृष्ठावशिष्टः )

उत्तिष्ठत प्रबुध्यन् भद्रमस्तु हि वः सदा ।

नावः समुपकर्षन् तारयिष्यामि बाहिनीम् ॥

ते तथोक्ताः समुत्थाय त्वरिता राजशासनात् ।

पञ्च नानां क्षतान्येव समानिन्युः समन्ततः ॥ इति ॥

अथ निषाद-जातिपुरुषैरन्य-जातीयास्तु स्त्रीषु निषादीषु चेतरे-जातीय-पुरुषैर्जातानि जात्यन्तराणि अनुक्रमत ऋषिमिरुक्तानि तथा व्युत्क्रमतोऽपि । सान्यप्रसंगतया नोच्यन्ते ।

यस्तु चण्डालो निषादः स प्रतिलोमज संतानतया सर्वथा पात्रे निरवसितो गर्हितः । एष हि शूद्रवीर्याद्ब्राह्मणीषु जायते । तथोक्तं तत्रैव मनुना—

शूद्रादायोगवः क्षत्ता चण्डालश्चाधमो नृणाम् ।

वैश्य-राजन्य-विप्राषु जायन्ते वर्ण-संकराः ॥

शूद्र-पुरुषात् कमशो वैश्या-क्षत्रिया-ब्राह्मणीषु आयोगवः क्षत्ता नृणामधम-चण्डालश्च जायत इत्यर्थः । अयं पुनरत्यन्त-धर्मकार्य-बाह्यत्वाद्बाह्य इत्युक्तं, 'यथैव शूद्रो ब्राह्मण्यां बाह्यं जन्तुं प्रसूयते'—इति वदता भगवता मनुना ।

तस्मादयं निषादराजो गुहो दास आसीदिति निर्विवादमेतत् । सख्यं त्वेतादृशैर्गृह्यतयाऽपि जायते इति लोक-सिद्धम् धर्मतश्चाविरुद्धम् । इति शिवम् ।

## परीक्षासूचना ।

कार्याध्यक्ष-परीक्षा विभाग महामण्डल भवन, बनारस ।

बी० डी० सी० परीक्षा जो धार्मिक परीक्षा है और बी० ए० परीक्षाके तुल्य सम्माननीय है । उसकी आगामी परीक्षाका विषय शिष्ट समितिकी बैठकके बाद स्थानीय 'आज' और 'सूर्य' तथा बङ्गाल के वसुमति, अमृतवाजार पत्रिका और बङ्गवासी एवं मद्रास के 'हिन्दू' और बम्बई के 'इण्डियन मिरर' वेङ्गुदेश्वर समाचार, और गुजराती तथा पूनेके 'केशरी' पत्र में यथा समय प्रकाशित किया जायगा ।



## त्वर्यताम् त्वर्यताम् संस्कृतच्छात्रैः ।

सन्त्येव यद्यपि दीपि० न्या० वो० त० सं० वैदुष्यपूर्णाः प्रत्ना नूतनाश्राने-  
काष्टीकाः । तथापि तासामतिदुरुहत्वान्मूलार्थालापनेऽस्वार्वाङ्गीणत्वाच्च छात्राणा-  
मतार्किकाणामध्यापकानां चाध्ययनाध्यापनेऽसन्दिग्धं त० सं० न्या० वो०,  
दीपि, तत्त्वप्रकाशनेऽलं प्रसादगुणं चातिसंक्षेपविस्तरविवर्जितं क्रमेण सं०, वि०  
स्थ०, स्ने० व० नामभिष्टीकात्रयं तत्तन्मूलानामधस्तात्संयोज्य ग्रन्थोऽयं प्रका-  
शितोऽस्माभिः । तत्तद्विषयादौ सौगण्याय 'शक्तेरतिरिक्तपदार्थत्वत्वं', व्यधिकरण-  
धर्मावच्छिन्नाभावत्वं, जातिरेवपदशक्यमितिभीमांसकमतखण्डनम्' इत्यादयः  
शिरोलेखा स्तथा दुरुहेषु शतशो विषयेषु तादृशाः स्वतन्त्राः निबन्धा अपि योजिता  
यथा तत्पाठेनैव ग्रन्थहार्दमवगच्छन्तच्छात्रास्तन्मात्रलेखनत एव सूत्रेभ्यः  
परीक्षा सरितम् । अलं श्लाघया प्रतिपाठशालमेकैकमपि पुस्तकमानाख्याचक्ष्म-  
स्यानन्यसाधारणत्वमवधारयन्तु भवन्त इत्यर्थे । मू० ॥१॥

अस्माभिः सि० कौ० परीक्षोपयोगि पठनपाठन सौकर्यायाद्य खण्डद्वयोपरि  
अपि काश्यादिस्थानस्थविद्वज्जन-परिपाठ्यैव पं० प्र० नाम्नाऽपूर्वो निबन्धः  
प्रकाशितः । एतं विनापि छात्रा वञ्चिता एवेत्यत्र नास्त्यतिशयोक्तेर्येषोपि ।  
क्रमेण मू० ॥१॥-॥२॥

दीपमालिकां यावत् यथेच्छं शुगपत्पञ्चाधिकपुस्तकग्राहकैर्मार्गव्ययोऽपि  
न देयः ।

(प्राप्तिस्थानम्) श्रीमान् पण्डितरामचन्द्र शास्त्री 'श्री दादुमहाविद्यालय,  
जयपुर सिरौ ।

## ग्राहकैरवश्यमवधेयम्

किमत्र वक्तव्यं ? बहुशो बोधिता विज्ञापिता अपि केचन पत्रव्यवहारकर्तारो  
ग्राहकाश्च स्वपूर्णसंकेतादि सहितं पत्रव्यवहारं नाचरन्तीति तैर्नूनमत्रध्यानं देयम् ।

Printed by Pt. Janki Sharan Tripathi at the Surya Press, Benares City

Published by Pt. A.P. Sharma, Bharatdharmaamahamandal, Benares.